


ምዕራፍ ሒዲ

መርክቦ፣ ኣሰፋፍራን ህዝብታትን ምብራቕ ኣፍሪካ



ውዕኢታት'ዚ ምዕራፍ

ተምሃሮ ነዚ ምዕራፍ ምስተምሃርኩም፡

- ⊕ መርክቦ ሃገራት ምብራቕ ኣፍሪካ ተሰልዩ፤
- ⊕ ጥንታዊ ስልጣንን ሓደግታትን ምብራቕ ኣፍሪካ ተረድኡ፤
- ⊕ ፀገማት ምዕቃብ ሓደግታት ትግንዘቡ፤
- ⊕ ሳዕቤን ነባሪ ኣየርን ሃፍትታት ተፈጥሮን ኣብ ኣሰፋፍራን መነባብሮን ምብራቕ ኣፍሪካ ትግንዘቡ።

ብቕዓታት ኣዚ ምዕራፍ

ተምሃሮ ነዚ ምዕራፍ ምስ ተምሃርኩም ኣዞም ዘስዕቡ ብቕዓታት ተማሕብሱን ትውንኑን፡

- ⊕ ኣንጻራዊ መርክቦ ምብራቕ ኣፍሪካ ትርድኡ።
- ⊕ ሃገራት ምብራቕ ኣፍሪካ ትዘርዘሩ።
- ⊕ ኣዞንን ቀንዲ መግለጺ ባህርያትን ስልጣን ኑብደ ካብ ስልጣን ኣኸሱም ትፈልዩ።
- ⊕ ቀንዲ ሓደግታት ጥንታዊ ስልጣን ምብራቕ ኣፍሪካ ተሰልዩ።
- ⊕ ስፍራታት ሓደጊ ዘጋጥምም ፀገማት ትገልፁ።
- ⊕ ኣብ ሓደሓደ ክባብታት ስፍራታት ሓደጊ ንምክልኻል ዘጥቀሙም ሚሳታት ተብርሁ።
- ⊕ ጻዕቕን ሳሕውን ህዝቢ ዘለዎም ክባታት ምብራቕ ኣፍሪካ ተሰልዩ።
- ⊕ መንቀልን ሳዕቤንን ምንቅስቃስ ህዝቢ ኣብ ምብራቕ ኣፍሪካን ኢትዮጵያን ተብርሁ።
- ⊕ ምክንያታት ጻዕቕ ህዝቢ ኣብ በረኽቲ ቦታታት ኢትዮጵያ' ኪንደን' ታንዛኒያን ትፈልዩ።
- ⊕ ሳዕቤን ቅልጡፍ ዕብደት በዘገገገ ህዝቢ ኣብ ምብራቕ ኣፍሪካ ተሰልዩ።
- ⊕ ሳዕቤናት ምክንያታት ኣብ ሕብረተሰብን ባህልን ትዘርዘሩ።
- ⊕ ንኣፈላላይ ኣሰፋፍራን መነባብሮን ምክንያታት ዘኾኑ ነገራት ትደምደሙ።
- ⊕ ፖለቲካዊ ዘደምርግጋዕን ኩናት ሕደሕደን ከመይ ንህዝቢ ክፀልፀ ከምዘኸእሱ ትመራመሩ።

መጠቀሚያ

ተምሃሮ እዚ ቀዳማይ ምዕራፍ ትምህርቲ ሕብረተሰብ 6^ይ ክፍሊ ብዛዕባ መርክቦ፣ አሰፋፍራን ህዝቦታትን ምብራቅ አፍሪካ ዝምልከት እንትኸውን ዝተፈላለዩ ንኡሳን ርእሰታት ዝሓዘዩ። ስለዚ ፈለገሉ ብዛዕባ መርክቦ ክትመሃሩ እንትትኮኑ ኣብ ትሕቲ'ዚ ንኡስ ርእሲ ድማ ኣንጻራዊ መርክቦን ሃገራትን ቀርኒ ኣፍሪካን ሃገራት ምብራቅ አፍሪካን ዝብሉ ርእሰታት ብካርታ እናተሓገዘኩም ክትመሃሩ ኢኹም። እዚኦም ምስተምሃርኩም ድማ መልመድታት ክህልውኹምዮም።

ድሕሪ'ዚ ርእሲ ድማ ብዛዕባ ህዝቦታት ምብራቅ አፍሪካ ናብዝብል ንኡስ ርእሲ ትቐዕሉ። ኣብዚ ርእሲ ብዛዕባ ጥንታዊ ስልጣነታት ሽንጥሮ ናይል (አባይ) ክትመሃሩ ኢኹም። ኣብዚ ብስልጣነታትን ካርታታትን እናተሓገዘኩም ኣብ ጥንታዊት ግብፂ፣ ኑብያን ኣኸሱምን ዝነበሩ ስልጣነታት ክትመሃሩ ኢኹም። ብምቕጻል ብዛዕባ ምክልኻልን ምዕቃብን ስፍራታት ሓድግን ኣብ ስፍራታት ሓድግታት ዘጋጥሙ ፀገማት ዝምልከት መመያየጢ ዛዕባ ክትመሃሩ ኢኹም። ኣብ ሓድግታት ኣኸሱም ይግበር ዘሎ ክንክን ሓድግታት ኣብነት ብምግባር ብዛዕባ ረብሓ ሓድግታትን ክግበረሎም ዝግባእ ክንክንን ዝምልከት ክትመሃሩ እንትትኮኑ ነዚ ብስልጢ ኣደጊፍኩም ክትመያየጡ ኢኹም። ብምቕጻል ብዛዕባ ኣሰፋፍራን መነባብሮን ኣብ ምብራቅ አፍሪካ ዝብል ንኡስ ርእሲ ንክትመሃሩ ዝተዳለወ እንትኸውን ኣብ ትሕቲ'ዚ ድማ ኣርባዕተ ርእሰታት ኣለዉ። ካብዚኦም ውሽጢ በዝሕን ዝርግሑን ህዝቢ፣ ምንቅስቃስን ፍልሰትን ህዝቢ፣ ሳዕቤናት ቅልጡፍ ዕብየት በዝሒ ህዝቢ ከምኡ'ውን ሳዕቤናት ምክታም ኣብ ሕብረተሰብን ባህልን ዝብሉ ይርከብዎም። ድሕሪ'ዚ ብዛዕባ ቐልፊ ምክንያታት ንኣፈላላይ ኣሰፋፍራን መነባብሮን ዝምልከት ኣገዳሲ ኣርእስቲ ኣሎ።

ኣብዚ ምዕራፍ'ዚ ብዝተፈላለዩ ካርታታትን ስልጣነታትን ዝተሰነዩ እንትኸውን ብፍላይ ካርታ ሃገራት ምብራቅ አፍሪካ፣ ሰደቓ ሃገራት ምብራቅ አፍሪካ ምስ ባንዴርአንን ስፍሓትንን ብመንፅር በዝሒ ህዝብንን ጻዕቕንን፣ ንፅፅር ገጠርን ከተማን ከምኡ'ውን ደጉዓን ከበሳን ዝምልከቱ ብሙልኦም ንተምሃሮ ፍሉይ ሓገዝ ዝህቡ መረዳእታታትዮም። ኣብዚ ምዕራፍ ኣዘዮም ብዙሓት መልመድታትን ዝተፈላለዩ ሕቶታትን ምህላዎም ንተምሃሮ ዘተባብዑዮም።


1.1 መርክቦ

1.1.1 ኣንጻራዊ መርክቦን ሃገራትን ምብራቅ አፍሪካ


ተምሃሮ! ኣንጻራዊ መርክቦ ማለት እንታይ ማለት እዩ? እስቲ ተመያየጥሉ። ኣብ 5^ይ ክፍሊ ትምህርትኹም ኣንጻራዊ መርክቦ ማለት ሓደ ቦታ ብመንፅር እቶም ኣብ ዙርያኡ ዝርከቡ ካልኦት ማያዊ ኣካላትን ደረቕ መሬትን ምምልካት ማለት ከምዝኾነ ተማሃርኩም ኔርኩም ኢኹም። ዘኪርኩምዎ ደ?

ተምሃሮ! እስቲ ብጉጀለ ኮይንኩም ካርታ ኣፍሪካ ብምጥቓም ሃገራት ምብራቅ አፍሪካ ኣለልዩ? መጀመርያ ነቶም ኣብ 5^ይ ክፍሊ ዝተመሃርኩምዎም ሃገራት ቐርኒ ኣፍሪካ ኣብ ካርታ ተመልከቱ። ብምቕጻል ናይተን ኣብ ካርታ 1.1 ሰፊረን ዘለዎ ስም ሓሙሽተ ክልላት ክፍለዓለም-ኣፍሪካ ዘርዝሩ። ምስዚ ድማ ካብ ካርታ ዓለም ቀይሕ ባሕርን ውቕያኖስ ህንድን ኣነፅሩ። ኩሎም ካብ ምብራቅ አፍሪካ በዩናይ ኣንፊት ከም ዝርከቡ ኣቕምጡ። ብምቕጻል ድማ ኣንጻራዊ መርክቦ

ምብራቅ አፍሪካ ብትኸክል ገሊፅኩም አብ ደፍተርኩም ፀሓፉ። አብ መወዳእታ ኣንጻራዊ መርክቦ ምብራቅ አፍሪካ (ብመሰረት ካርታ 1.2) ብመንፅር እዞን ሃገራትን ከምኡውን ብመንፅር ቀይሕ ባሕርን ውቅያኖስ ህንድን አብ ደፍተርኩም ሰኣሉ።



ካርታ 1.1 ክልላዊ ክፍላት አፍሪካ



ካርታ 1.2 ኣንጻራዊ መርክቦ ምብራቅ አፍሪካ

1.1.2 ሃገራት ምብራቅ አፍሪካ

ተምሃሮ! ዝኾነት ሃገር ናይ ባዕላ ዝተነፀረ ዶብ ኣለዎ እዩ። ከም ምብራቅ አፍሪካን ዝመሳሰሉን ግና ናይ ባይኖም ወይ ናይ ባዕሎም ዶብ ሃልይዎም ዝተቐመጡ ኣይኮኑን። ንኣብነት ዝተፈላለዩ ፍልፍላት ሃገራት ቐርኒ አፍሪካ ሰለስተ እዮም ዝበሉ ኣለዉ፤ ሓሙሽተ ዝበሉ ኣለዉ፤ ልዕሊ ዓስርተ ሓሙሽተ እየን ዝበሉ እውን ኣለዉ። ተምሃሮ ካርታ ተጠቐምኩም ነዙይ ዝምልከት አብ ክፍሊ ምይይጥ ምስ ኣካየድኩም ኣብዚ ዝሰዕብ ሓፈሻዊ ምርድዳእ ክትበፀሑ ትክእሉ ኢኹም። ሃገራት ምብራቅ አፍሪካ ዓስርተ እየን ንሳተን ድማ እተን አብ 5^ይ ክፍሊ ዝተመሃርኩምዎን ኣርባዕተ ሃገራት ቐርኒ አፍሪካን ከምኡ እውን ካልኣት ሽዱሽተ ሃገራትን እየን። እተን ሽዱሽተ ድማ ሱዳን፣ ኬንያ፣ ታንዛንያ፣ ኡጋንዳ፣ ሩዋንዳን ቡሩንዲን እየን።

መልመዲ 1.1

- ሀ. ካርታ አፍሪካ ተጠቐምኩም ነዞም ዝሰዕቡ ሕቶታት ሓፂር መልሲ ሃቡ።
 1. ንቐይሕ ባሕሪ ወይ ውቅያኖስ ህንዲ ዘዋስና ሃገራት ምብራቅ አፍሪካ እንመን እየን?
 2. ንቀይሕ ባሕሪ ወይ ውቅያኖስ ህንዲ ዘዋስና ሃገራት ምብራቅ አፍሪካ እንመን እየን?
 3. ኣንጻራዊ መርክቦ እንታይ ማለት እዩ?
- ለ. ብጉጅለ ኾይንኩም አብ ደፍተርኩም ካርታ አፍሪካ ብምሰኣል እተን ዓስርተ ሃገራት ምብራቅ አፍሪካ ኣብቲ ካርታ ኣመልክቱ። እታ ዝሰፍሐት ሃገር ኣየነቲ እያ? እታ ዝነኣሰት ከ?

ንጥፊት



ነዞምዘስዕቡ ሕቶታት ካርታ 1.3 መሰረት ጌርኩም ብጉጅለ ምስተመያይጥኩምሉ ኣብ ደፍተርኩም ስኢልኩም መልሱ።

1. ምብራቕ ኣፍሪካ ብቐይሕ ሕብሪ ቕብእዎ።
2. ስም ሃገራት ቐርኒ ኣፍሪካ ኣብ ካርታ ኣስፍሩ።
3. ኣብ ከባቢ ምብራቕ ኣፍሪካ ዝርከቡ ውቅያኖስን ባሕርን ኣለሊኹም ስሞም ኣብ ትኽክለኛ ቦተኣም ኣስፍሩ።



ካርታ 1.3 ሃገራት ኣፍሪካ

1.2 ህዝብታት ምብራቕ ኣፍሪካ

ኣብ ትምህርቲ ሕብረተሰብ 5^ይ ክፍሊ ኣፍሪካ ብፍላይ ድማ ሃገርና እትርከበሉ ቀርኒ ኣፍሪካ መብቆል ጥንታዊ ወድሰብ ከምዘኾነት ተማሂርኩም ነይርኩም። ነዚ ዘረጋግጹ ዝተፈላለዩ ኳዕታታት ኣለኛ ኣሰረሂዎት ዘርኢ ወዲሰብ ኣብ ብዙሕ ቦታታት ከምዝተኻየዱኹን ተማሂርኩም ነይረኩም።

ተምሃሮ ነዞም አብ ላዕሊ ዝተሓበሩ አብ 5^ይ ክፍል ከምዝተምሃርኩምዎም ትዝክሩ ዶ? ነዚ ሓቂ ዘረጋግፁ መረዳእታታት እንታይ እንታይ ነይሮም? ተመያየጡሎም፣ ግለፅዎም፣ ዘርዘርዎም። ስለዚ ክፍለዓለምና አፍሪካ ጥንታዊ ስልጣነታት ዓለም ቀዲሞም ካብዝማዕበልሎም ከባብታት'ውን ሓንቲ እዩ። ጥንታዊ ስልጣነታት አፍሪካ ቀዲሞም ዝማዕበልሉ ከባቢ ሰሜናዊ ምብራቕ አፍሪካ እዩ። አብ ዝተፈላለዩ ከባብታት አፍሪካ አብ ዝተፈላለዩ እዋናት ዝተፈላለዩ ብርኪ ዕብየት ዝነበሮም ጥንታዊ ስልጣነ ነይሮም'ዮም።

ተምሃሮ ጥንታዊ ስልጣነ እንትበሃል ከመይ ትገልፅዎ? ጥንታውያን ሰባት ብሃደንን ብምእራይ ፍራምረን ቕፅላመፅልን አብዝናበሩሉ ግዜ አብ ሓደ ዝተወሰነ ቦታ አይቕመጡን ነይሮም። ኩሉ ግዜ ካብ ቦታ ናብ ቦታ ይዘዋወሩ ነይሮም። ሕርሻ ምስጀመሩ ግና አብዝተወሰነ ቦታ ሰፊሮም መነባብሮአም ብቀዋምነት ምምራሕ ጀሚሮም። በዚውን ቁሽታት ክምስረታ ጀሚረን። እዞን ቁሽታት ድሕሪ ግዜ ናብ ከተማታት ማዕቢለን። ምምስራት ከተማታት ንምዕባል ካልኣት ስልጣነታት መንገዲ ፀሪገን። ስለዚ ጥንታዊ ስልጣነ ማለት ደቂ ሰባት ካብቲ አቐዲሙ ዝፀንሐ አብ ሃደንን ምእካብ ፍረምረን ዝተመስረተ ድሑር መነባብሮ ወጺኦም ናብ ዝለዓለን አብ ከተማታት ዝተመስረተን ምዕባል ናብራ ዝተሰጋገሩሉ አገባብ መነባብሮ ጠሚሩ ዝገልፅ እዩ።

ስልጣነ ጥንታውያን ሰባት አብ ከተማ ምንባር ምስጀመሩ ካብ እዋን ናብ እዋን እናማዕበለ ዝመፀ አገባብ መነባብሮ ደቂ ሰብ ዩ። ምስዚ ብዝተአሳሰረ ድማ ምምዕባል መንግስታት፣ ምዕባል ንግድን እደ ጥበብን፣ ምዕባል ጥበብ ፅሕፈት፣ ምዕባል ሃይማኖት፣ ምዕባል ስነ ቕርፃ ቕርፂ፣ ምዕባል ሕርሻ፣ ሕብረተሰብ አብ ደርብታት ምምቃል ዝመሳሰሉ ይርከብዎም። ምስ መነባብሮ ከተማ ዝተአሳሰሩ ተወሰኽቲ መግለፅታት ስልጣነ'ውን አለዉ። ንአብነት ዝማዕበለ ፅሑፍ፣ አብ ፅኑፅ ውዳብ ዝተመስረተ መንግስቲ፣ ፍልጠት ቴክኖሎጂን ሓፂን መፂን፣ ስርፀት ስነ ጥበብ ቕርፃ ቕርፅን፣ አብ ተግባር ዝውዓለ ሳይንስን ሒሳብን፣ ምትእትታው ቴክኖሎጂ ሕርሻ ወዘተ ይጥቀሱ።

አብ ዓለምና ጥንታዊ ስልጣነ ጎሊሁ ክረአ ዝጀመረ አብ ከባቢ 3500 ዓመተ ዓለም እዩ። ካብዚ እዋን ጀሚሩ ስልጣነ ብቐፃልነት እናማዕበለ ዝመፀ ታሪኻዊ ተርእዮ እዩ። ብምዃኑ'ውን ጥንታዊ ስልጣነታት አብዝተፈላለዩ ክፍለ ዓለማት ማዕቢሎም ከምዝነበሩ ዝፍለጥ እንትኸውን አብ ሰሜናዊ ምብራቕን ምብራቕ አፍሪካን ጥንታዊ ስልጣነታት ዝማዕበሉሎም ንአብነት ግብፂ፣ ኑቢያ፣ ሜሮዌ፣ ኩሽ፣ አኸሱምን ዚምባብዌን ዝመሳሰሉ ይርከብዎም። ስለዚ ሕዚ አብ ምብራቕ አፍሪካ ብፍላይ አብ ኑቢያን አኸሱምን ማዕቢሎም ዝነበሩ ስልጣነታት ክትመሃሩ ኢኹም።

1.2.1 አብ ሽንጥሮ ናይል ዝነበረ ጥንታዊ ስልጣነ ኑቢያ (ኩሽ)

አብ አፍሪካ ጥንታዊ ስልጣነ ዝማዕበለሎም ከባብታት ንሽንጥሮ ሩባ ናይል ተኸቲሉ አብ ዝርከብ ሰሜናዊ ምብራቕ አፍሪካን ምብራቕዎ አፍሪካን ማእኸል ዝገበረ ዩ ነይሩ። ካብዚአም እቲ ሓደ አብ 3100 ዓመተ ዓለም ቅድሚ ልደተ ክርስቶስ ጀሚሩ ንሽንጥሮ ሩባ ናይል ተኸቲሉ አብ ግብፂ ማዕቢሉ ዝነበረ ጥንታዊ ስልጣነ ይርከብ። ተምሃሮ አብ ግብፂ ንዝነበሩ ስልጣነታት ዝግልፁ ዝተወሰኑ ስእልታት አብ ዝቕፅል ገፅ ስለዘለዉ ነዚአም እናረአይኹም ተመያየጡ።



ምስሊ ፎሮኦናዊ ንጉስ ራምሶስ 2ኛ



ፒራሚዳት ፎሮኦናት ግብፃውያን



ሲፊኒክስ ጥንታዊ ግብፃውያን




አብ ጊዛ ዝርከብ ፒራሚድ ግብፃውያን

ስእሊ 1.1 ሓድግታት ጥንታዊ ስልጣናት ግብፃ

ካብ ግብፃ ንኣንፈት ደቡብ ካብ ከባቢ 2000 ዓመተ ዓለም ቅድሚ ልደተ ክርስቶስ ጀሚሩ ዝመገበለ ካሊስ ስልጣን ነይሩ። ተምሃሮ ብዛዕባ ስልጣን ኑቢያ ሰሚዕኹም ዶ ትፈልጡ? ኑቢያ ዝበሃል ከባቢ ኽ ኣበይ ከምዝርከብ ትፈልጡ ዶ? ኑቢያ ኣብ ናይሎሚ ሰሜናዊ ሱዳንን ደቡባዊ ግብፅን ማዕቢሉ ዝነበረ ጥንታዊ መንግስቲ እዩ። ተምሃሮ ኑቢያ እናተብሃለ ዝፍለጥ ማእኸል ጥንታዊ ስልጣን ንሸንጥሮ ሩባ ናይል ተኸቲሉ ዝመገበለ ንምጻኑ ኣብ ካርታ ርኣዩ። ኑቢያውያን ካብ ከባቢ 3000 ዓ.ዓ ጀሚሩ ኣብ ገማግም ሩባ ናይል መንደራት መስሪቶም ይነብሩ ነይሮም። ኣብ ዓለምና ብቀዳምነቶም ካብዝፍለጡ ሓደ ዝኾነ ጥንታዊ ስልጣን 'ውን ኣማዕቢሎም። ኑቢያውያን እዚ ስልጣን ንኸማዕቡሉ ሩባ ናይል ዝለገሶም ዘይነፅፍ ቀረብ ማይን ልሙዕ ሓመድን ኣስተዋዕኦ ገይሩ እዩ።

ብተወሳኺ ኑቢያ ከም ወርቂ፣ ሓዲን፣ ስኒ ሓርማዝን ዕጣንን ዝመሳሰሉ ሃፍትታት ተፈጥሮ

ነይሮምዋ። እዚአቶምን ካልኦት ሃፍትታትን ምስ ዝተፈላለዩ ከባብታት ማእኸላይ ምብራቕ ብምንጋድ ሃፍቶምን ሓይሎምን ንምምዕባል ክኢሎም እዮም። እዚ ሃፍቲ'ዚ ተጠቐሞም ዝሃነፅዎ ከተምኦም ኣብቲ እዋን ኣዝዮም ዘደንቑ ካብዝበሃሉ ከተማታት ዝቐፀር እዩ ነይሩ። ኣብ ከባቢ 2000 ዓ.ዓ ግዝኣት ኑቢያ ኣዝዩ ሰፊሑ፣ ሓይሉን በርቲዑን ነይሩ። ስያመ መንግስቲ ኑቢያ ድማ ኩሽ ብዝብል ክፍለጥ ጀሚሩ። በዚ ምኽንያት እቲ ስልጣን'ውን ስልጣን ኩሽ እናተብሃለ ይፅዋዕ። ስለዚ ተምሃሮ ስልጣን ኑቢያ ብኻሊእ ኣፀዋውዓ ድማ ስልጣን ኩሽ እናተብሃለ ከምዝፅዋዕ ተረዲእኹም ዶ? እዚ ኣብ ከባቢ ናይ ሎሚ ሱዳን ይርከብ ዝነበረ ጥንታዊ ስልጣን ኩሽ ይበሃል።



ካርታ 1.4 ማእኸል ጥንታዊ ስልጣን መንግስቲ ኑቢያ (ኩሽ)ን ሽንጥሮ ናባ ናይልን

ጥንታዊ ስልጣን ኩሽ ካብ 2000 - 350 ዓ.ዓ ኣብ ከባቢ ሽንጥሮ ናይል ኣብ ሰሜናዊ ምብራቕ ሱዳን ማዕቢሉ ዝነበረ እዩ። መጀመርታ ርእሰ ከተማ ኩሽ ዝነበረት ናፓታ ትብሃል ነይራ። ደሓር ግብፃ ብኣሰራውያን ምስተወረረት ግና ንድሕንነት ተባሂሉ ኣብ ደቡባዊ ግዝኣት ኩሽ ትርከብ ሚርዋ ትብሃል ከተማ ከም መማእኸሊት ተወሲዳ። ስለዚ ደሓር ርእሰ ከተማ መንግስቲ ኩሽ ዝነበረት ሚርዋ ማእኸል ንግድን ውፅኢት ስራሕቲ ሓፂን መፂንን ነይራ። ተምሃሮ ሚርዋ እናተብሃለት ትፍለጥ ማእኸል ጥንታዊ ስልጣን ኩሽ ኣበይ ከምትርከብ ኣብ ካርታ ርኣዩ። ሚርዋ ካብ ውሽጣዊ ክፍል ኣፍሪካ፣ ግብፃ፣ ካብ ከባብታት ቀይሕ ባሕርን ሜዲተራንያንን

ዝመጡ ነጋዶ ዝመሓላለፉላ ቁልፊ ቦታ ነይራ። ስነ ጥበባዊ ዕባቕን ስእልታትን ቅርፃ ቕርፅታትን ኩሽ ምስ ናይ ግብፃውያን ተመሳሳልነት ነይርዎ። ተምሃሮ ኣብ ታሕቲ ዘሎ ፍራስ ቤተ ፀሎት ኩሽ ብምርኣይ ምዕባለ ጥንታዊ ስልጣነታት ኩሽ በጊሑሉ ዝነበረ ብርኪ ተገንዘቡ።



ስእሊ 1.2 ኑብያውያን ዝሰርሕዎ ቤተ ፀሎት (ምኹራብ)

ኣብ ከባቢ 1500 ዓ.ዓ ካብ ኩሽ ንሰሜን ገፅ ዝነበረ ሓያል መንግስቲ ግብፃ ንኩሽ ወሪሩ። ንከባቢ 500 ዓመታት'ውን ኣብቲ ሕቲ መገዛእቱ ፀኒሓ። ኣብ ከባቢ 1000 ዓ.ዓ ግና ኩሻውያን ኣብርክሲ ገዛእቶም ዓሚያም ነፃነቶም ኣምሊሶም። ብተርኣም ንግብፃ ወሪሮም ብምሓዝ ንልዕሊ 50 ዓመታት ገዚኦምዎ። ኑብያውያን ኣዝዮም ዝነኣዱ ባህላዊ ምዕባለታት ነይሮምዎም። ካብዚኣቶም ሓዲ መግለፂ ስልጣነ ዝኾነ ናይዓርሶም ሜላ ዕሕፊት ምምዕባሎም እዩ። ብስነ ህንፃ መዳይ'ውን ኑብያውያን ክሳብ ሎሚ ከይፈረሱ ዝርከቡ ዝተፈላለዩ ፒራሚዳትን ቤተፀሎታትን መርኣዮ ብርኪ ምዕባልኦም እዮም። ኣቶም ፒራሚዳት ነገስታቶም እንትሞቱ ዝቕበርሎም እዮም ነይሮም። ኣብ ከባቢ 350 ዓ. ም. ጥንታዊ ስልጣነ ኩሽ (ኑብያ) ኣብ ሃገርና ኢትዮጵያ ማዕቢሉ ብዝነበረ መንግስቲ ኣኸሱም ተወሪሩ። ብምክንያት'ዚ ወራር ድማ ስልጣነ ጥንታዊ ኩሽ ኣብቂዑ።

ተምሃሮ ነዞም ዝሰዕቡ ስእልታት እናረኣይኩም ብርኪ ምዕባለ ጥንታዊ ስልጣነ ኑብያውያን (ኩሻውያን) ተመያየጡ። እዚኦም ብሙልኦም ቅድሚ 350 ዓ.ም ዝነበሩ ወዕኢታት ጥንታዊ ስልጣነ ኑብያውያን (ኩሻውያን) ምዃኖም ተረድኡ።



ካብ ብሩር ዝተሰርሐ ዘውዲ ኑብያውያን

ብኑብያውያን (ኩሻውያን) ዝተሰርሐ ፒራሚድ


ስእሊ 1.3 ሓድግታት ጥንታዊ ስልጣን ኑብያውያን

ጥንታዊ ስልጣን መንግስቲ ኣክሱም

ተምሃሮ ኣክሱም ብምንታይ እያ ትፍለጥ? ብዙሓት ዑደተኛታት ናብ ኣክሱም ይኸዱዮም። ንምንታይ ይመስለኩም? ኣብ ኣክሱም ጠጠው ኢሎም ዝርከቡን ዝወደቁን ሓወልታት ኣለዉ። እዚኦም እንታይ ዝገልፁ ይመስለኩም? ነዚኦም መበገሲ ሓሳባት መሰረት ብምግባር ተመያየጡ።

መብዛሕትኦም ጥንታዊ ስልጣንታት እንትርኣዩ ሽንጥሮታትን ሩባታትን ተኸቲሎም ሕርሻ መሰረት ገይሮም ዝማዕበሉ እዮም። መልዕሊ ጥንታዊ ስልጣን መንግስቲ ኣክሱም ግና ኣብ ሽንጥሮታትን ሩባታትን ዝተመሰረተ ኣይኮነን። ኣብ ምዕባሊ ኢደ ጥበብን ስነ ጥበብን ከምኡ ውን ንግዲ ውሽጢ ዓድን ወፃኝን ማእኸል ገይሩ ዝማዕበለ ስልጣነዮ። ኣክሱም ካብ ከባቢ 100 ዓ.ም ጀሚሩ እናማዕበለ ዝነበረ ማእኸል ጥንታዊ ስልጣን ሃገርና ውን እዩ።

ጥንታዊ ስልጣን ኣክሱም ኣብዝለዓለ ብርኪ በፂሑ ዝነበረሉ እዋን ኣብ 6^ይ ክፍለዘመን እዩ። ኣብዚ እዋንዚ መንግስቲ ኣክሱም ንቀይሕ ባሕሪ ተሳጊሩ ክሳብ ደቡባዊ ስዑድ ዓረብያ ግዝኣቱ የስፋሕፍሕን የጋፍሕን ነይሩ። ብቐይሕ ባሕሪ ይካየድ ዝነበረ ንግዲ ወፃኝን ልውጥን ውን ብዝለዓለ ብርኪ ይቆፃፀር ነይሩ። ስለዚ ጥንታዊ ስልጣን ኣክሱም ማዕቢሉ ዝነበረሉ እዋን ካብ 1^ይ ክሳብ 7^ይ ክፍለዘመን ኣብዝነበረሉ እዋንዮ። ካብ 7^ይ ክፍለ ዘመን ጀሚሩ መንግስቲ ኣክሱም ብምኸንያት ምስፍሕፋሕ ሃይማኖት እስልምና፣ ምስዙይ ተኣሳሲሩ ዝተፈጥረ ምዝባዕ ንግዲ ቐይሕ ባሕርን ከምኡ ውን ኣብ ውሽጢ ግዝኣታት ብዝተልዓሉ ዝተፈላለዩ ህዝባዊ ዓመፃትን ዝነበረ ሓይሉ፣ ምዕባሊኡን ስልጣንታቱን እናተዳኸመ ኸይዱ።



ካርታ 1.5 ግዝአት ጥንታዊ አክሱምን ክባቢኡን



ስእሊ 1.4 ሓውልትታት ጥንታዊ አክሱም - ሓድግታትና



ስእሊ 1.5 ገንዘብ ጥንታዊ አክሱማውያን

ተምሃሮ ውፅኢታት ጥንታዊ ስልጣነታት አኸሱም ብጉጅለ ኾይንኩም ተመያየጡ። ምስ ተመያየጥኩም ነዞም ኣብ ታሕቲ ዘለዉ ፅጌኛ ውፅኢታት መሊስኩም ርክይዎም። ብመሰረት ዚ ድማ ኣብ ቤተ ንባብ ዝርከቡ ተወሰኸቲ ፅሑፋትን ስእልታትን ኣገናዝቡ።

- ውፅኢት ጥንታዊት ስልጣነ አኸሱም**
- ↪ ኣብ ስራሕቲ ሓውልትታት፣ ኣብያተ መንግስትን ኣብያተ ፀሎታትን ዝተመሰረተ ምዕቡል ስልጣነ ስነ ህንፃን ኢደ ጥበብን ኣማዕቢሎም።
 - ↪ ኣብ ወደብ ኣዱሊስ ዝተመሰረተ ምዕቡል ንግዲ ምስ ሃገራት ህንዲ፣ ማእኸላይ ምብራቕ፣ ቻይና፣ ሃገራት ባሕሪ ሜዲተራንያንን ካልኦትን የካይዱ ነይሮም።
 - ↪ ምንቅስቓስ ንግዲ ንምሰላጥ ዝጥቀሙሎም ሳናቲም ካብ ወርቅን ብሩርን ዝተሰርሑ ገንዘብ ነይሮም።
 - ↪ ሰሜን ኢትዮጵያ፣ ገማግም ቀይሕ ባሕሪ፣ የመንን ስዑድ ዓረብያን ዘመሓድሩሉ ጥንኩር ሰራዊት ነይሮም።
 - ↪ ፈለግ ኣብ እምኒ ደሓር ድማ ኣብ ብራና ይፅሕፉሉ ዝነበሩ ናይ ባዕሎም ፊደላትን ስነ ፅሑፍን ነይሮም።
 - ↪ ኣብ ከባቢ 330 ዓ.ም ብንጉስ ኢዛና ተቐባልነት ዝረኸበ ሃይማኖት ክርስትና ተኣታትዮ ነይሩ።
 - ↪ ኢደ ጥበብን ቅርፃ ንቅርፅን ማዕቢሎም።

ተምሃሮ ኣብ አኸሱም ዝርከቡ ሓድግታት ጥንታዊ ስልጣነ ዘርዘርዎም። ሓውልትታት ኣለዉ። ቤተ መንግስትን ቤተ መቅደስን ኣለዉ። ብኳዕቲ ዝተረኸቡ መቓብር ነገስታት ኣለዉ። ካልኦት ናውቲ ውን ኣለዉ። እዚኦም ብሙልኦም ሓድግታት'ዮም።

መልመዲ 1.2

- ሀ. ነዞም ዝስዕቡ ሕቶታት ትኸክል ንዝኾኑ 'ሓቂ' ትኸክል ንዘይኾኑ ድማ 'ሓሶት' እናበልኩም መልሲ ሃቡ፡
 1. ጥንታውያን ሰባት ብሃደን፣ ብምእራይ ፍራምረን ቆፅላ መፅልን ኣብዝነበሩሉ ግዘ ኣብ ሓደ ዝተወሰነ ቦታ ሰፊሮም መነባብረኦም ብቀዋምነት ይመርሑ ነይሮም።
 2. ኣብ ዓለምና ጥንታዊ ስልጣነ ጎሊሁ እናማዕበለ ዝመፀ ካብ ከባቢ 3500 ዓመተ ዓለም ጀሚሩዮ።
 3. ደቂ ሰባት ኣብ ከተማ ምንባር ምስጀመሩን ካብ እዋን ናብ እዋን እናማዕበሉ ዝመፀ ኣግባብ መነባብረኦም ዝተመሰረቱሎም ዝተፈላለዩ ስነ ጥበባውን ሳይንሳውን ምህዞታት ዝማዕበሉሎም ከይዲ ታሪኽ ጥንታዊ ስልጣነ ተባሂሉ ይፍለጥ።
 4. ስልጣነ ጥንታዊ ግብፂ ኣዝዩ ማዕቢሉ ኣብዝነበረሉ እዋን ናብ ደቡባዊ ግብፅን ምዕራባዊ እስያን ወተሃደራዊ ወፍርታት የካይዱ ነይሮም።
 5. ፈላግይ ጥንታዊ ስልጣነታት ኣህጉር ኣፍሪካ ኣብ ከባቢ ሽንጥሮ ፍባ ናይል'ዩ ተጀሚሩ።
 6. ፍባ ናይል መሰረት ህይወት ግብፃውያንን ኑብያውያንን እዩ ነይሩ።
 7. ጥንታውያን ግብፃውያን፣ ኑብያውያንን ኣክሱማውያንን ድሕሪ ሞት ህይወት ኣሎ ኢሎም ይኣምኑ ነይሮም።

1.3 ምክልኻልን ምዕቃብን ስፍራታት ሓደገን ኣብ ስፍራታት ሓደገ ዘጋጥሙ ፀገማትን

ተምሃሮ ሓደገ እንታይ ማለት ከምዘኾን ትፈልጡ ዶ? እትፈልጥዎ ሓደገ ወይድማ ሓደግታት እንተልዩም ግለፅዎም። እምበኣርከስ ንቕድም ሓደገ እንታይ ማለት ከምዘኾን ክንገልፀልኩም። ሓደገ ንሓደ ወይድማ ንነፃላ መግለፂ እዩ። ሓደግታት ድማ ንብዙሕ መግለፂ ቃል፣ ሓደግታት ዝበሃሉ ንነፃሕ እዋን ታሪኽ ዘለዎምን ውፅኢት ስራሕቲ ጥንታውያን ወለዲ ዝኾኑን እዮም። ሓደገ ብኣሰራርሓኡ ዘደንቕ ውፅኢት ስራሕ ሕሉፍ ሕብረተሰብ እዩ። ሓደግታት ወለድና ድልዮቶም ንኸማልኡ ኢሎም ኣብ ዝፍፀምዎም ምንቅስቃሳት ዝተፈጠሩን ሓዲጎምልና ዝኸዱን እዮም። ሓደግታት ቁሳውን መንፈሳውን ተባሂሎም ኣብ ክልተ ዝምደቡ እንትኸውን ሕዚ ግና ብዛዕባ ቁሳዊ ሓደግታት ጥራሕ ኢኹም ትመሃሩ። ስለዚ ሓደግታት ሕሉፍ ሕብረተሰብ ቁሳውን መንፈሳውን ድልዮቶም ንምምላእ ኢሎም ዝሰርሕዎም ወይድማ ዝመሃዘዎም ቁሳቁስ፣ ናውቲ ወዘተ እዮም።



ውፅኢት ሓዲን መፂን ስራሕቲ ኣክሱማውያን



ቤተ ጊዮርጊስ (ላሊበላ)



ቤተ መንግስቲ ሃፀይ ፋሲል - (ጎንደር)



ሓውልትታት ኣኸሱም

ስእሊ 1.6 መርኣያ ሓደግታት ጥንታውን ማእኸላይን ዘበን ኢትዮጵያ

አብ ዓለም ብጣዕሚ ኣገደስትን ክዕቀቡ ኣለዎምን ተባሂሎም ብውድብ ሕቡራት መንግስታት ዓለም ትካል ትምህርትን፣ ሳይንስን ባህልን (ዩኔስኮ) ዝተመዘገቡ ልዕሊ 800 ዝኾኑ ዓበይቲ ታሪኻዊ ሓድግታት ኣብ 137 ሃገራት ኣለዉ። ኣብ ዝተፈላለዩ ካብብታት ኣፍሪካ ብዙሓት ዘደንቑ ሓድግታት ኣለዉ። መብሃሕትኦም ሓድግታት ዝርከቡ ጥንታዊ ስልጣን ኣዝዮም ማዕቢሎም ኣብ ዝነበሩሎም ከባብታት እዮም። ተምሃሮ ካብ ታሪኻዊ ሓድግታት ኣፍሪካ እንታይ ትፈልጡ? ጥንታዊ ስልጣንታት ኑቢያን (ኩሽ) ኣኸሱምን እንትትመሃሩ ብስእላዊ መግለጺ ዝተሓበሩ ብሙልኦም ሓድግታት ምዃናም ግለፁ። ካብዚ ብተወሳኺ ኣብ ደቡብ ኣፍሪካን ሞዛምቢክን ወዘተ መርኣያታት ጥንታዊ ስልጣን ዝኾኑ ሓድግታት ኣለዉ። ኣብ ሃገርና ካብ ዝርከቡ ሓድግታት እዞም ዝሰዕቡ ይርከቡዎም።

ኣብ እዋን ጥንቲ ብበዝሒ ካብ ዝተሰርሑ ህንፃታት እቶም ቀንዲ ኣብያተ ፀሎት እዮም። ኣብ ሃገርና ንኣብነት ካብ ከተማ ዓድዋ ንምብራቕ ኣንፈት 18 ኪ.ሜ ውፅእ ኢልካ ቅድሚ 500 ዓ.ዓ ዝተሃንፀ ኣብ ይሓ ዝርከብ ቤተ መቅደስ ኣሎ። ቤተ መቅደስ (ምኽራብ) ይሓ ብዘይጭቃ ዝተነደቐ ኣዝዩ ዘደንቑ ህንፃ ጥንታዊያን እዩ። ኣብ ሃገርና ዘለዉ ታሪኻዊ ሓድግታት ኣብያተ ፀሎታት ብኸልተ መልክዕ ዝተሰርሑ እዮም። እቲ ሓደ ዓይነት ብመንደቕ ዝተሰርሐ እንትኸውን በዚ መልክዕ ካብተሰርሑ ኣብያተ ፀሎት እቲ ዝነውሐ ዕድመ ዘለዎ ኣብ ደብረ ዳሞ ዝርከብ ገዳም ኣሉን ኣረጋዊ እዩ። ኾይኑ ኣብ 6^ኛ ክፍለ ዘመን ድሕሪ ልደተ ክርስቶስ ዝተሰርሐ እዩ። እቲ ካልኣይ ዓይነት ስራሕ ኣብያተ ፀሎት ካብ ከውሒ እናተወቐሩ ዝወፁ ዓይነታት ህንፃ እዮም።

ዕዮ ጉጅለ




ተምሃሮ ኣብ ትግራይ ካብ ዝርከቡ ውቅር ኣብያተ ክርስትያን ክንደይ ትፈልጡ? ኣብ ከባቢኹም ኸከ ውቅር ኣብያተ ክርስትያን ወይድማ ታሪኻዊ ገዳማት ኣለዉ ዶ? ነዞም ዝሰዕቡ ኣብ ክልልና ዝርከቡ ሓድግታት እናረኣይኩም ተመያየጡ።

ብተመሳሳሊ ኩነታት ሃይማኖት እስልምና ኣቐዲሙ ኣብ ዝተሰፍሑሑሎን ከባብታት ኣፍሪካ ብዙሓት መስጊዳት ተሰሪሖም ነይሮም። ንኣብነት ኣብ ምዕራብ ኣፍሪካ ጄኔ ኣብ እትበሃል ከተማ ማሊ ኣብ ከባቢ 1300 ዓ.ም ዝተሰርሐ ክሳብ ሎሚ ከይፈረሰ ዝፀንሐ መስጊድ ኣሎ። ኣብ ሃገርና ድማ ኣብ ብሄራዊ ክልላዊ ትግራይ ነጋሽ ኣብ ዝተበሃለት ንእሽተይ ከተማ ዝርከብ መስጊድን ኣብ ጥንታዊት ከተማ ሃረር ዝርከብን ከም ኣብነት ዝጥቀሱ እዮም። ኣብ ትግራይ ዝርከብ ታሪኻዊ መስጊድ ነጋሽ ኣብ መበል 7^ኛ ክፍለ ዘመን ናብ መንግስቲ ኣኸሱም ክዕቀቡ ዝመፁን ብነብዩ መሓመድ ዝተልኣኹን ስዱዳት ዝነበሩሉን መራሒኦም ዝተቐበረሉን ብምዃኑ ዓብዩ ትርጉም ዝወሃቦ ሓድጊ እዩ።

ተምሃሮ ኣብ ትግራይ ብጣዕሚ ብዙሓት ታሪኻዊ ሓድግታት ዝርከቡ እንትኾኑ ካብዚኦም ውሽጢ ውቅር ኣብያተ ክርስትያናት እቶም ብዙሓት ጎብነይቲ ዝሪእዎም ይርከቡ። ኣብ ውቕሮን ከባቢኣን፣ ኣፅቢ ወምበርታ፣ ሳዕሲዕ ባዕዳ እምባ፣ ገርዓልታን ተምቤንን ውቅር ኣብያተ ክርስትያናት ብበዝሒ ዝርከቡሎም ከባብታት ትግራይ እዮም። ኣብ ብሄራዊ ክልላዊ መንግስቲ ትግራይ ዝርከብ ኤጀንሲ ቱሪዝምን ባህልን ዘሐተሞ 'ሓድግታት ትግራይ' ዝበል መፅሓፍ ካብ ቤተ ንባብ ወሲድኩም ብሳባ ውቅር ኣብያተ ክርስትያናትን ካልኦት ታሪኻዊ ሓድግታት ትግራይ ብዝምልከት ፅሑፍ ሒዝኩም ንቅረቡ። እቲ ፅሑፍ ብባዕልኹም ክእለትን ዓቕምን ተፃሒፉ


ዝቐርብ ኾይኑ ኣብ ክፍሊኡ ወን ዝቐርብ ይኸውን። ዝተወሰኑ ውቅር ኣብያተ ክርስትያናትን ኣብ ሙዝየም ዝርከቡ ሓድግታት ታሪኽን ካብዚ ንታሕቲ ኣለዉ።




ደብረ ዳሞ



ኣብ ደብረ ዳሞ ዝርከብ ገዳም እንዳ ኣቡነ ኣረጋዊ



ቤተ መቐደስ ዮሐ




መስጊድ ኣል ነጋሺ

ሰእሊ 1.7 ኣብ ክልል ትግራይ ዝርከቡ መርኣያ ታሪካዊ ሓድግታት



ኢክሱም ፅዮን ማርያም ቤተ ክርስቲያን




ውቅር ጨርቆስ



ዛሬማ ጊዮርጊስ - አፅቢ




ሚኪኤል እምባ - አፅቢ



መድሃኒኦስም ዓዲ ቐሾ - የዕዳ እምባ

ስእሊ 1.8 አብ ክልል ትግራይ ዝርከቡ መርኣያ ታሪካዊ ሓድግታት - 5 ውቅር አብያተ ክርስቲያናት



ኣብርሃ ወ/ኣፅብሃ




ሚካኤል ባርካ - ከባቢ ኣፅቢ



ደብረፅዮን እንዳ ኣቡነ ኣብርሃም

ኣስተውዕሉ ተምሃሮ!
ብዘይካ ቤተ ክርስቲያን ፅዮን ማርያም
ኣኸሱም እቶም ዝተረፉ ብሙሉእም ካብ
ከውሒ ተወቓሮም ዝተሰርሑን ውቅር
ኣብያተ ክርስቲያን እናተብሃሉ ዝፍለጡ
ታሪካዊ ሓድግታት ክልልናዮም፡፡



ኣባ ገብረሚካኤል - ገርዓልታ




ሚካኤል ምልሃይ ዘንጊ - ፃዕዳ እምባ


ስእሊ 1.9 ኣብ ክልል ትግራይ ዝርከቡ መርኣያ ታሪካዊ ሓድግታት - 5 ውቅር ኣብያተ ክርስቲያናት




ዙፋን ሃፀይ ዮሃንስ 4^ይ



ማርያም ውቅር - ወርዲ ለኸ



እንዳ አባ ዮሃን - ቴምቤን



ገብርኤል ፅላል ምያ - ከባቢ ፍረወይኒ

ሰኔ 1.10 አብ ክልል ትግራይ ዝርከቡ መርኣያ ታሪካዊ ሓድግታት - 3 ውቅር ኣብያተ ክርስትያናት

ዕዮ ጉጅለ ፩

1. ሓድግታት እንታይ'ዮም?
2. ስፍራታት ሓድጊ እንብሎም ከመይ ዝመሰሉ'ዮም?
3. ኣብ ስፍራታት ሓድጊ እንታይ ፀገም ከጋጥሙ ይኸእሉ ትብሉ?

ዕዮ ጉጅለ ፪

1. ኣብ ውቅርን ከባቢኣን ከምኡ'ውን ገርዓልታን ዝርከቡ ውቅር ኣብያተ ክርስትያን ፍለዩ፡፡
2. ኣብዚኣም ስፍራታት ሓድግታት ዝበፅሖ ፀገም ሓቲትኩም ፅሑፍ ኣኻርቡ፡፡

ዕዮ ጉጅለ ፫

1. ኣብ ሳዕሲዕ ዓዕዳ እምባ፣ ኣፅቢ ወምበርታን ቴምቤንን ከባቢኣምን ከምኡ'ውን ወርዲ ለኸ ዝርከቡ ውቅር ኣብያተ ክርስትያን ፍለዩ፡፡
2. ኣብዚኣም ስፍራታት ሓድግታት ዝበፅሖ ፀገም ሓቲትኩም ፅሑፍ ኣኻርቡ፡፡

1.3.1 ረብሓ ሓድግታትን ክግበረሎም ዝግባእ ክንክንን

ተምሃሮ እዞም ኣብ ላዕሊ ዝገለፀናዮም ሓድግታት ታሪኽን ባህልን እንታይ ረብሓ ኣለዎም? ብጉጅለ ተመያይጥኩም መልሲ ሒዝኩም ቅረቡ። ሓድግታት ንዝርከቡሉ ሃገርን ህዝብን ጥራሕ ዘይኮነስ ንኹሉ ረብሓ ኣለዎም። ብዛዕባ ኩነታት መነባብሮ ቀዳሞት ወለድና መረዳእታ ዝህቡና እዮም። ጥንታዊ ስልጣነታት ዝነበሮም ትሕዝቶን ምዕባለን እንመሃረሎም እዮም። ባህልን ሃይማኖትን ክምኡውን ሃፍቲ ሃገርን ኩርዓትን ዝዕቀበሎም እዮም። ሓድግታት መግለፂ መንነት ህዝብን መለለይንውን እዮም። ሓድግታት መግለፂ ስልጣነን ባህልን እዮም። ስለዝኾነ ድማ ፍልፍል ታሪኽን ባህልን ጥራሕ እዮም ዘይኮነስ ብግቡእ እንትዕቀቡ ፍልፍል እቶት ሃገርውን እዮም። ብዙሓት ኅብነይትታን በፃሕትን ይመፁ፣ መዘናግጺ ኾይኖም የገልግሉ።



ሰእሊ 1.11 ፍራስ ቤተ መንግስቲ ንግስተ ሳባ



ሰእሊ 1.12 መንጫዕጫዕታ ጢስ ኣባይ

ሓድግታት ትግራይ ዝብል መፅሓፍ ብዛዕባ ረብሓ ሓድግታትና እንትገልፅ ከምዚ ይብል፤ “ሓድግታት ትግራይ ነዊሕ ዕድመ ዘለዎም ብምዃኖም ጥንታዊ ስልጣን ሃገርና ዝምስክሩ እዮም። ሕዚውን እናመስከሩ ይርከቡ። ኣብ ኣኸሱም ካብ ሓደ እምኒ ተሃኒያም ጠጠው ኢሎም ዘለዉ ሓውልትታት ፍሉይ መለለይ ሃገርና እዮም። እቶም ሓድግታት መግለጺ ምዕባለ፣ ስልጣን፣ ጥንታውነትን ውፅኢት ክእለትን ቀዳሞት ወለድና እዮም። ካበይ ናበይ ንዝብል ሕቶ ስልጣንን ታሪኽን ሃገርና ዝምልሱ እዮም። ኣብ ቱሪዝም ኢንዱስትሪ ዓብዪ ኢኮኖሚያዊ ረብሓ ዘለዎም ጥንታውያን ታሪኻውያንን ስፍራታት መስሕባትናን መግለጺ መንነትናን ስለዝኾኑ ክንሕልዎምን ክንዕቅብዎምን ይግባእ። ሓድግታት ምዕቃብን ናብ መፃኢ ወለዶ ክመሓላለፉ ምግባር ታሪኻዊ ግደ ኩሉ ዜጋ እዩ። ኣብዞም ሓድግታት መፅናዕትን ምርምርን ምክያድውን ሓላፍነት ሕዚ ዘሎ ወለዶዮ። ስለዚ ተምሃሮ ነዞም ሓድግታት ታሪክናን ባህልናን ዝኾኑ ብመልክም ምዕቃብ ይግብኡዎም።



ስእሊ 1.13 መስጊድ ሓረር



ስእሊ 1.14 ትኹል እምኒ ጢያ

ዕዮ ጉጅለ



ተምሃሮ ብጉጅለ ኾይንኩም ሓድግታት ንምዕቃብን ንምክንኻንን ክግበሩ ዘለዎም ኣገደስቲ ስራሕቲ ተመያየጡ። ከም ኣብነት ድማ ኣብ ሓወልቲ ኣኸሱም ይግበር ዘሎ ክንክንን ዕቀባን ሓድጊ ብዝምልከት ኣብ ገፅ 12 ዝርከብ ስእሊ 1.6 መሰረት ብምግባር ተመያየጡ። ውፅኢት ምይይጥኩምን ዝበፃሕኹሙሉ ምርድዳእን ብፅሑፍ ናብ ክፍሊ ኣቕርብዎ።

መልመዲ 1.3

ሀ. ነዞም ዝሰዕቡ ኣብ ትሕቲ 'ሀ' ዝርከቡ ዝርዝራት ምስ ኣብ ትሕቲ 'ለ' ዝርከቡ ኣዛምዱ።

ሀ	ለ
1. ዘመነ ጥንታዊ ስልጣነ ግብፂ	ሀ. ብዘይጭቃ ዝተሰርሐ ጥንታዊ ቤተፀሎት
2. ዘመነ ጥንታዊ ስልጣነ ኣኸሱም	ለ. ሓድጊ ሰዓብቲ ነብይ መሓመድ ዝተዓቕቡሉ
3. ወደብ ኣዱሊስ	ሐ. ሬሳ ንኸይፈርስ መከላኸሊ ዝነበረ መድሓኒት
4. ምኽራብ የሓ	መ. ካብ 2000 - 350 ዓመተ ዓለም
5. ዘመነ ጥንታዊ ስልጣነ ኑቢያ (ኩሽ)	ሰ. ካብ 3500 - 2000 ዓመተ ዓለም
6. ፒራሚድ	ረ. ካብ 1ይ - 6ይ ክፍለ ዘመን
7. ሂሮዶታስ	ሸ. ስሉስ ኩርናዕ መቓብር ነገስታት
8. ፓፒረስ	ቀ. ስእላዊ ስነ ፅሑፍ ግብፂያን
9. መሚ	በ. ወደብ ንግዲ ኣኸሱማያን
10. መስጊድ ነጋሽ	ተ. ንመፅሐፊ ከም ወረቐት ዘገልገለ

1.4 ኣሰፋፍራን መነባብሮን ኣብ ምብራቕ ኣፍሪካ

1.4.1 በዝሕን ዝርግሐን ህዝቢ

ተምሃሮ ሃገራት ምብራቕ ኣፍሪካ እንመን ከምዝኾና ትፈልጥዎን ዶ? ኣብዚ ምዕራፍ ኣብ ቀዳማይ ክፋል ተማሃርኩምዎ ከም ዝነበርኩም ትዝክሩ ዶ? ብተወሰነ መልክዑ ንምዝኸኻር ነዚ ዝሰዕብ ካርታ ሃገራት ምብራቕ ኣፍሪካ ርክቡ።











ሃገራት ምብራቕ ኣፍሪካ ተባሂለን ብሕብረት ኣፍሪካ ተመዝጊበን ዝፍለግ 10 እዮን። ዝርዝር እዘን ሃገራት ምብራቕ ኣፍሪካ ኣብዝሰዕብ ሰደቓ ተሓቢሩ ኣሎ። እዚ ኣብ ገፅ 22 ዘሎ ሰደቓ ከምዘርእየና ኣብ 2009 ዓ.ም.ፈ (2001 ዓ.ም) ኣብ ምብራቕ ኣፍሪካ 271.9 ሚሊዮን ህዝቢ ኣብ 10 ሃገራት ከምዝነበሩ ንርዳእ። እዚ ማለት ድማ ኣፍሪካ ካብዘለውዎ ክፍለዓለማዊ በዝሒ ህዝቢ ውሽጢ ናብ 25 ሚሊዮን ዝፅገዎ ኣብ ምብራቕዎ ክፋል ዝርከባ ሃገራት'የን ዝርከቡ። ስለዚ ሃገራት ምብራቕ ኣፍሪካ ብደረጃ ኣህጉር ክፍለዓለም ብዙሕ በዝሕን ጻዕቕን ህዝቢ ዘለውን ከምዝኾና ንርዳእ። ካብ ሃገራት ምብራቕ ኣፍሪካ ውሽጢ ብዙሕ ህዝቢ ዘለዎ ቀዳመይቲ ሃገር ኢትዮጵያ እንትትከውን ካልኣይቲ ሃገር ድማ ታንዛንያ እያ። ብሳልሳይ ደረጃ ትስራዕ ሃገር ድማ ኬንያ እያ። ተምሃሮ ኣብ ካርታ ስለስቲኦን ሃገራት ርክቡዎን። ካብዚ ንታሕቲ ዘሎ ሰደቓ ስፍሓት መሬት፣ በዝሒ ህዝብን ጻዕቕ ህዝቢ ሃገራት ምብራቕ ኣፍሪካ ምስ ባንደሪኦን እዩ ዘሪኣና። ተምሃሮ ኣብ ገፅ 22 ዘሎ ሰደቓ ኣፀቢቅኩም ርክቡ።



ካርታ 1.6 ሃገራት ምብራቅ አፍሪካ

እዚ በዝሒ ህዝቢ ምስ ስፍሓት መሬት እዘን ሃገራት ብትርብዒት ኪ.ሜ. (ኪ.ሜ²) እንትገናዘብ ድማ ቀዳመይቲ ትስራዕ ሃገር ሱዳን እንት-ትኸውን ካልኣይቲ ትስራዕ ሃገር ድማ ኢትዮጵያ እያ። ብሳልሳይ ደረጃ ትስራዕ ሃገር ግና ታንዛኒያ እያ። ኪንያ ዘለዎ ስፍሓት መሬት 582,650 ኪ.ሜ² እንትኸውን በዝሒ ህዝባ ድማ 39.1 ሚሊዮን እዩ። ጂቡቲ ዘለዎ ስፍሓት መሬት 23,170 ትርብዒት ኪ.ሜ. (ኪ.ሜ²) እንትኸውን በዝሒ ህዝባ ድማ ትሕቲ ሓደ ሚሊዮን እዩ (900,000)። ዝነኣሰ ስፍሓት መሬት ዘለዎን ሃገራት ምብራቅ አፍሪካ እንትርኣይ ጂቡቲ (23170 ኪ.ሜ²)፣ ፋዋንዳን (26338 ኪ.ሜ²) ቡሩንዲን (27830 ኪ.ሜ²) ብቑደም ሰዓብ ዝርከባ እየን። ስፍሓት መሬትን በዝሒ ህዝብን ሃገራት ምስ ተፈጥሮአዊ አቀማምጣን ሃፍትን ተኣሳሲሩ ንኣሰፋፍራን መነባብሮን ህዝብታት ዝሕብርዮ።

ኣብ ሃገራት ምብራቅ አፍሪካ ዝርግሐ በዝሒ ህዝብን ኣሰፋፍራን ሓደ መልክዕ ቅጥዒ ዘለዎ ኣይኮነን። ነዚ እቲ ቀንዲ ምክንያት ዝኸውን ስርዓት ኣሰፋፍራን ዝርግሐን ህዝብታት እዩ። ዝርግሐን ኣሰፋፍራን ህዝቢ ኣብ ገለገሊኡ ከባቢ ዕውቅ ይኸውን ኣብ ገለገሊኡ ድማ ስሑወ ይኸውን። ስለዚ ዓዕቂ በዝሒ ህዝቢ ኣብ ሓደ ትርብዒት ኪ.ሜ (ኪ.ሜ²) ውሽጢ ክንደይ ከምዝኾነ ምርኣይ ኣገዳስነት ኣለዎ። ንኣብነት ኣብ ሃገራት ምብራቅ አፍሪካ ዝለዓለ ዓዕቂ ህዝቢ ኣብ ሓደ ትርብዒት ኪ.ሜ (ኪ.ሜ²) ዘለዎን ብቑደም ሰዓብ እንትርኣይ ፋዋንዳ (397.6)፣ ቡሩንዲን (322.9) ኡጋንዳ (137.1) እየን።

ሃገራት ምብራቕ ኣፍሪካን ባንደሬክንን	ስፍሓት ብትርብዒት ኪ.ሜ.	በዝሒ ህዝቢ ብሚሊዮን ኣብ 2001 ዓ.ም	ፃዕቂ ህዝቢ ብትርብዒት ኪ.ሜ.	ርእሰ ከተማ
 ቡሩንዲ	27,830	8.3	322.9	ቡጁምቡራ
 ጂቡቲ	23,170	0.9	22.4	ጂቡቲ
 ኤርትራ	121,320	5.1	46.5	ኣስመራ
 ኢትዮጵያ	1,127,127	82.8	75.6	ኣዲስ ኣበባ
 ኬንያ	582,650	39.1	66	ናይሮቢ
 ሩዋንዳ	26,338	9.9	397.6	ኪጋሊ
 ሶማሊያ	637,657	9.1	15.4	ሞቃዲሾ
 ታንዛኒያ	945,087	43.7	43.3	ዳራስላም
 ኡጋንዳ	236,040	30.7	137.1	ካምፓላ
 ሱዳን	2,505,813	42.3	16.9	ካርቱም
ድምር	6,233,032	271.9	43.62	

ሰደቓ 1.1 ሃገራት ምብራቕ ኣፍሪካ ምስ ሰንደቕ ዓላማኣን፣ ስፍሓትን ብትርብዒት ኪ.ሜ. (ኪሜ²)፣ በዝሒ ህዝብን ፃዕቂ ህዝቢ ኣብ ሓደ ትርብዒት ኪ.ሜ. (ኪሜ²)

እዚኣን ኣብ ሓደ ትርብዒት ኪሎ ሜትር ብጣዕሚ ዝለዓለን ብዙሕን ፃዕቂ ህዝቢ ዘለወን ሃገራት እየን። ብተፃራሪ ኣብ ሓደ ትርብዒት ኪሎ ሜትር (ኪ.ሜ²) ስሕው ዝበለን ውሑድ ፃዕቂ ህዝብን ዘለወን ሃገራት ምብራቕ ኣፍሪካ ብቐደም ሰዓብ እንትንገርእይ ሶማሊያ (15.4)፣ ሱዳን(16.9) ጂቡቲን (22.4) እየን። እሞ ተምሃሮ ንምንታይ'ዩ ዝርግሐ በዝሒ ህዝቢ ሓደ ዓይነት ቅጥዕን መልክዕን ዘይብሉ?

ቀንዲ ምኽንያታት ዝርግሐ ህዝቢ ኣብ ሃገራት ምብራቕ ኣፍሪካ ኣብ ክልተ ባእታታት መቐልካ ክርኣይ ዝኽእል'ዩ። እዚኦም ተፈጥሮኣውን ሰብኣውን ዝበሃሉ'ዮም።

1. ተፈጥሮኣዊ ባእታታት፣ እዚኦም ከም ጠባይ ኣየር፣ ኣቀማምጣ መሬት፣ ብራኽ፣ ልምዑነት መሬት፣ ቀረብ ማይ፣ ከባብያዊ ጥዕና፣ ሃፍቲ ተፈጥሮ፣ ማእድን፣ ስነ መሬታዊ መርክቦ፣ ወዘተ ዝመሳሰሉ እዮም።
2. ሰብኣዊ ባእታታት፣ እዚኦም ኣብ ላዕሊ ንዝተሓበሩ ተፈጥሮኣዊ ንዘይኮኑ ባእታታት ዝምልከትዮ። ማእኸል ምምሕዳር፣ ኢኮኖሚያዊ ምንቅስቓሳትን ንጥፈታትን፣ ማሕበራዊ መሰረተ ልምዓት፣ ስርዓት ምንቅስቓስ ህዝቢ ዝመሳሰሉ ዝጥቀሱ ቀንዲ ሰብኣዊ ባእታት ዝርግሐ ህዝቢ ዝበሃሉ'ዮም።

ስለዚ ኣብ ሃገራት ምብራቕ ኣፍሪካ ዝለዓለ በዝሒ ህዝቢ ዝርከቡሎም ከባብታት ኣብ ደጉዓታትን ከበሳን እዩ። ከበሳታትን ደጉዓታትን ንምንባርን መነባብሮን ኣዝዩ ምቕው ዝኾነ ጠባይ ኣየር ኣለዎም። ንልምዓት ሕርሻን ዘራእትን ከምኡ'ውን ምርባሕ ሃፍቲ እንስሳት ምቕው ዝኾነ ዛሕሊ ዘለዎ ዝሰማማዕ ኩነታት (ባእታታት) ኣየር ዝርከቡሉ'ዩ። ዛሕሊ፣ እኹል መጠን ዝኖብን ንመነባብሮ ምቕውን እዩ። ስለዝኾነ'ውን ሕማማት ቆላን ትሮፒካልን ካብዝኾኑ ከም ዓሶ፣ ረሰኒ፣ ዓሶ ሓንጎል፣ ሕማም ድቃስ፣ ኢንፉሉዌንዛን ወዘተ ካብዝመሳሰሉ ሕማማት ነፃ እዩ።

ስለዚህ አብ ደገግታትን በረከቲ ቦታታትን ኢትዮጵያ፣ አብ ከባብታት ግብይቲ ቃላያት ደገግታትን ብራክታትን ሩዋንዳ፣ ቡሩንዲን ጌንያን ብዙሕ ፀቕጥን ግዕዝን ህዝቢ ይርከብዎም። ብተግራሪ ድማ አብ ቆላን መታሕትን ቦታታት ምብራቕ አፍሪካ አዝዩ ሓያል ሙቕትን ሃሩርን ደረቕን ኩነታት ጠባይ አየር ስለዘሎ ዝተፈላለዩ ሕማማት ቆላን ትሮፒካልን ይርከቡ። ስለዚ አብከምዚ ዝመሳሰሉ ቆላ፣ መታሕትን ደረቕ ጠባይ አብዘለዎም ከባብታትን ውሑድ በዝሒ ህዝቢ ይርከብ።

ይኹን ደአምበር ከምዚ ዓይነት ሓያል ፀቕጢ አየር ዘለዎም ደረቕ ጠባይ አየር እናሃለዎም ቆላን መታሕትን ከባቢ ኾይኖም ውን አብ ገማግም ባሕሪ፣ ሃፍታም ከባብታት ሩባታትን ውቅያኖሳትን ዝርከቡ ብሙልኦም ብዙሕ ህዝቢ እዩ ዝነብረሎም። ንኣብነት ጂቡቲ፣ ዓሰም፣ ሞምባሳ፣ በርበራ፣ ዳሬሰላም ወዘተ ግዕዝ በዝሒ ህዝቢ ዘለዎን እየን። አብ ከባቢ ግብይቲ ቃላያት ውን ዝለዓለ በዝሕን ፀቕጥን ህዝቢ አለዎም። ንኣብነት አብ ግብይቲ ቃላያት ዝርከቡለን ከባብታት ምርአይ ይክአል። አብ ሃገርና ቃላይ ጣና ዝርከቡሉ ባህርዳርን ቃላይ ሃዋሳ ዝርከቡሉ ኩተማ ሃዋሳ ምርአይ ዝክአል እንትኸውን አብ ከባቢ ቃላይ ሺክቶሪያን ካልኦትን ዘሎ በዝሕን ፀቕጥን ህዝቢ ውን ዝለዓለዩ። ከባብታት ግብይቲ ቃላያት ምብራቕ አፍሪካ እንተሪእና ዋላውን አብ መላእ አፍሪካ እቲ ብጣዕሚ ዝለዓለ ፀቕጥን ግዕዝን ህዝቢ ዝርከብሎም እዮም።

1.4.2 ምንቅስቃስን ፍልሰትን ህዝቢ

ንጥፈት



ተምሃሮ መንቀሊ ፍልሰትን ስደትን እንታይ ከምዝኾኑ ትፈልጡ ዶ? ሓደ ከባቢ ዝነብሩ ህዝብታት ናብ ካሊእ ከባቢ ብበዝሒ ዝፈልሱ፣ ዝንቀሳቅሱን ዝስደዱን ንምንታይ ይመስለኩም? ነዚ ሕቶ ንግብይቲ ሰባት ውን ሓቲትኩም መልሲ ሒዝኩም ምስመጻእኹም ምስ መምህርኩም ተመያየጡ።

ምንቅስቃስን ፍልሰትን ህዝቢ አብ ሃገራት ምብራቕ አፍሪካ ልሙድ ተርእዮዮ። ብተፈላለዩ ምክንያታት ህዝብታት ካብ ሓደ ከባቢ ናብ ካሊእ ከባቢ ይንቀሳቅሱዮም። ከምዚ ዓይነት ተርእዮ ንዘመናት ዝፀንሐዮ። ህዝቢ ካብ ሓደ ከባቢ ናብ ካሊእ ከባቢ ብበዝሒ ዝገብሮ ምንቅስቃስ “ፍልሰት ህዝቢ” ይበሃል። ህዝቢ ሓደ ከባቢ ብተፈላለዩ ምክንያታት ካብ ትውልዲ ዓደም ናብ ካሊእ ከባቢ ይፈልሱ፣ ይስደዱን ይንቀሳቅሱ ነይሮም። መንቀሊ እዞም ተርእዮታት ዝኾኑ ተፈጥሮአዊ፣ ኢኮኖሚያዊ፣ ከባብያዊ፣ ፖለቲካውን ማሕበራውን ምክንያታት አለዉ።

ስለዚ ምንቅስቃስ፣ ፍልሰትን ስደትን ህዝቢ ሓደ ከባቢ ወይድማ ሃገር አብ አርባዕተ ባእታታት መቐፈካ ክርአይ ይክአልዮ። እዚ እም ዝስዕቡዮም፣ (1) ህዝባውን ተፈጥሯውን መሰረት ዘበግስዎም፣ (2) ውልቃዊ ድልየት ዘንቅድዎም፣ (3) ፖለቲካዊ ውሳኔ መንግስቲ ዘበግስዎምን (4) ኩናትን ቅልውላዎትን ዘበግስዎም እዮም። ተምሃሮ ነዞም ዓርባዕተ ባእታታት መሰረት ገይርኩም ንቕድም ተመያየጡ።

ብምክንያት ተፈጥሮአዊ ሓደጋ ድርቂ (ሓሪ) አብ ሓደ ከባቢ ዝርከብ ህዝቢ ምግብን ማይን አለቫ ናብ ካሊእ ከባቢ ክፈልስን ክንቀሳቅስን ይክእልዮ። መደብ ሰፈራውን ህዝቢ ካብ ሓደ ከባቢ ናብ ካሊእ ከባቢ ክንቀሳቅስ አብምግባር ምክንያት ተገይሩ ዝውሰድዮ። ንኣብነት፣

- ↳ ብ1977 ዓ.ም ብዘመነ ኣገዛዝእ ስርዓት ደርጊ ዝተርአዩ ዓብዪ ድርቂ ካብ ትግራይ ናብ ወለጋን ጋምቤላን ብምክንያት ሽቡ ዝነበረ መደብ ሰፈራ ዝኸዱ ብዙሓት አለዉ። አብዚ ሎሚ እዋን ደቂ ዓዲ ኾይኖም አብ ወለጋን ጋምቤላን እናሓረሱን እናነገዱን ይነብሩ አለዉ።

➤ ብ1995 - 1997 ዓ.ም ድማ ካብ ወረዳ ጉሎምኻዳን ናዕዲር-ዓዲትን ብፍላይ ብመደብ ሰፈራ ናብ ምዕራብ ትግራይ ወረዳታት ወልቃይት፣ ፀገዴን ቃፍታ ሑመራን ብድልዮቶም ከይደም ዝሰፈሩን ኣብዚ ሎሚ እዋን ደቂ ዓዲ ኸይኖም ናብርኣም ዝመርሑ፣ ዝሓርሱን ዝንግዱን ህዝቢ ኣለዉ። ድልዱል ናብራውን መስሪቶም ይነብሩ ኣለዉ።

ስለዚ ብምኽንያት ዝገጠመ ተፈጥሮአዊ ሓደጋ ድርቂ ጥራሕ ዘይኮነስ ብምኽንያት ዝነበረ ህፅረት ተሓራሳይ መሬት ናብ ልሙዕ መሬት ዘለዎ ህዝቢ ክንቀሳቅስ ዝግበረሉ ተርእዮታት'ውን ኣሎ። ከምዚ ዓይነት ምንቅስቃስ ህዝቢ ብፖለቲካዊ ውሳኔ መንግስቲ ዝፍፀም እዩ። ካብዚ ብተወሳኺ ዝሓሸ ዕድል ስራሕ ብምድላይ፣ ንዝበለፀ ዕድል ትምህርትን ንዝሓሸ ዕውታትን ማሕበራዊ ግልጋሎትን እንትበሃል ዝተወሰኑ ሰባት ከባቢኦም ሓዲጎም ናብ ካሊእ ከባቢ ይኸዱ'ዮም። እዚ ምንቅስቃስን ፍልሰትን ህዝቢ ኣብ ድልዮት ህዝቢ ዝተመስረተ እዩ። ብምኽንያት ድርቂ (ሓሪ)፣ ጥምየት፣ ብርሰት ሃፍቲ ተፈጥሮን ካልኣት ተመሳሰልቲ ሳዕቤናት ሓደጋታት ተፈጥሮ መሰረት ብዝገበሩ ከባቢያዊ ፀገማት ድማ ህዝቢ ካብ ከባቢኦም ለቂቆም ናብ ካሊእ ከባቢ ይስደዱ፣ ይፈልሱን ይንቀሳቅሱን እዮም። ብተግራሪ ድማ ብምኽንያት ፖለቲካዊ ፀገማት፣ ፀጥታን ደሕንነትን፣ ህዝባዊ ዓመፅን ኩናት ሕድሕድን፣ ኩናት ክልተ ሃገራት፣ ከምኡ'ውን ከምዚኦም ብዝመሳሰሉ ምስ ምንባርን ዘይምንባርን ዝተኣሳሰሩ ሰብኣውን ኩነታት ብዝተኣሳሰሩ ደቂ ሰባት ከባቢኦም ገዲፎም፣ ንብረቶምን ጥሪቶምን ሓዲጎም ናብ ካሊእ ከባቢታት ክስደዱ፣ ክባረሩ፣ ክፈልሱን መረብቶም ሓዲጎም ክንቀሳቅሱን ዘኸእል ኩነታት ክህልው ዝኸእለሉ ተርእዮ ይፍጠር'ዩ።

ንኣብነት ዝሰዕቡ ክልተ ተርእዮታት ምርኣይ ይከኣል'ዩ። ብ1977 ዓ.ም ኣብ ትግራይ ብዝነበረ ድርቂ፣ ጥምየት፣ ኩናት ሕድሕድን ፖለቲካዊ ፀገማትን ብጣዕሚ ብዙሓት ኣሸሓት ህዝቢ ብዓብዪ ፀገም እናሓለፉ ናብ ሱዳን ይስደዱ ነይሮም። ደርጊ ናብ ጋምቤላን ወለጋን እናሓፈሰ ኣገዲዱ ይሰድድ ነይሩ። ኣብ ሓራ መሬት ምምሕዳር ህወሓት ዝነበሩ ድማ ናብ ሱዳን ይስደዱ ነይሮም። ህዝብታት ካብ ናብርኣም ተፈናቂሎምን ተመዛቢሎምን እዮም። ኣብዝሓለፉ ዓሰርተ ዓመታት ውሽጢ ከምዚ ዓይነት ተርእዮታት ኣብ ሶማሊያ፣ ሱዳን፣ ሩዋንዳ፣ ኡጋንዳ፣ ኮንጎን ብተደጋጋሚ ዝተርኣዩ እንትክውንን ብምኽንያት ኩናት ኢትዮጵያን ኤርትራን'ውን ካብ 1990 ዓ.ም ክሳብ 1993 ዓ.ም ብገፊሑ ይርኣይ ዝነበረ እዩ። እዚ ድማ ምፍንቓልን ምዝንባልን ናብራ የስዕብ።

ዕዮ ጉጅለ



ተምሃሮ ኣብ ላዕሊ ንዝተገለፀ መበገሲ ብምግባር ብዛዕባ መንቀሊ ስደትን ፍልሰትን ህዝቢ ብዝምልከት ተመያየጡ። ተጋሩብ1977 ዓ.ም ናብ ጋምቤላን ወለጋን ተሰዲዶም ከምዝነበሩን ኣብዚ ሕዚ እዋን ድሕሪ ኩናት ኢትዮ-ኤርትራ ብዙሓት ኤርትራውያን እናተሰደዱን እናፈለሱን ናብ ኢትዮጵያ ይመጡ ከምዘለዉን ማእኸል ገይርኩም ተመያየጡ። ኣብ ሰሜን ምዕራብ ትግራይ ዝርከቡ ሽመልባን ማይ ዓይ ዓይንን ዝመሳሰሉ ማእከላት መዕቆቢ ስደታኛታት ኤርትራ ከም ኣብነት ብምውሳድ ተመያየጡ።

ካብ ታሪኽ ኢትዮጵያ እንመሃሮ ሰፊሕ ባይታ ዘለዎ ምንቅስቃስ ህዝቢ ነይሩ'ዩ። ኣብ መበል 16 ክፍለዘመን ህዝቢ ኦሮሞ ዓብዪ ምንቅስቃስ ገይሩ'ዩ። ከም ቀንዲ ምኽንያታት ዓብዪ ምንቅስቃስን ፍልሰትን ህዝቢ ኦሮሞ ኣብ መበል 16 ክፍለ ዘመን ተገይሮም ዝውሰዱ ልሙዕ መሬት ደልዮምን ቀለብ ሃፍቲ እንሰሳት (ከፍቲ) ዝረኽቡሉ ሰውሒ (ጋህፂ መሬት - መግሃጫ) ቦታታት ንምእሳሽ ከምዝነበረ ይግለፅ። ከምዚ ዓይነት ልሙዕ መሬትን ቀለብ ከፍቲ ዝረኽቡሉ ጋህፂ መሬት (መግሃጫ) ንምርካብን ብሓፈሽኡ ናብ ደጉዓታት ስደትን ፍልሰትን ተኻይዱ ነይሩ። ህዝቢ ኦሮሞ ካብ ከባቢ ኬንያን ደቡብ ምብራቕ ኢትዮጵያን ናብ ሰሜን፣ ሰሜን ምዕራብን ሰሜን

ምብራቅን ምንቅስቃስን ፍልሰትን ስለዘካየዱ አሰፋፍራን ዝርግሐን ህዝቢ ኦሮሞ ለዊጥዎዎ። ሕዚ ዘሎ ዝርግሐን አሰፋፍራን ህዝቢ ኦሮሞ ውፅኢት እዚ ኣብ መበል 16 ክፍለዘመን ዝነበረ ምንቅስቃስን ፍልሰትን እዩ። ህዝቢ ኦሮሞ ምስ ኬንያ ካብዘዳውብ ደቡባዊ ምብራቅ ካባቢ ባሌ ናብ ሃረር፣ ኣርሲ፣ ሃረርጌ፣ ወለጋ፣ ኢሉባቦርን ሸዋን ኣንፈት ብገፊሑ ምስተንቀሳቐሱ ክሳብ ናብ ወሎ፣ ቤጌምድርን ትግራይን በጊሑም ነይሮም። ብምክንያት ከምዚ ዝመሰለ ዓብዩ ምንቅስቃስ ህዝቢ ኣብ ወሎ ከም ቦረናን ከምሴን ዝመሳሰሉ ቦታታት ከምኡውን ኣብ ትግራይ ከባብታት ራያን ዓዘቦን ዝርከቡ ብገፊሑ እንትርኣይ ናብ ሰሜቲካዊ ዝተለወጡ ዘርኢ ደቂ ኦሮሞ ንረክቡ። እዚ ምንቅስቃስ ህዝቢ ኦሮሞ ህዝባውን ተፈጥሮኣውን ባእታታት ዘንቀልዎ ታሪካዊ ተርእዮን ፍፃመን እዩ። ይኹንምበር ማሕበራውን ባህላውን ተፃብኦታት ነይሮም።

እሞ ተምሃሮ ምንቅስቃስ ህዝብን ስደትን ኣሉታውን ኣዎንታውን ፅልዎ ከምዘለዎ ተረዲእኹም ዶ? ምፍንቓልን ምዝንባልን ናብራ፣ ምብትታን ስድራ፣ ዘይምርግጋዕ፣ ሻቕሎት፣ ጎንጊ ባህልታትን ልምድታትን፣ ቅልውላው ማሕበራዊ-ፖለቲካውን ኢኮኖሚያውን፣ ቅልውላው መንነት፣ ስእነት መፅለልን ምግብን አዕርዩ ስለዘስዕብ ንውልቀን ንሓባርን ዝፀልው ኣሉታዊ ጎኑ ሓያልዮ። ብካሊ እመልክዑ ድማ ስደት፣ ፍልሰትን ምንቅስቃስን ህዝቢ ዕድል ስራሕ ንምርካብ፣ ትምህርትን ክእለትን ንምጥራይ፣ ምግብን መፅለልን ንምርካብ፣ ተሓራሳይ ልሙዕ መሬት ንምውናን፣ መነባብሮ ሕርሻ ንምድንፋዕ፣ ካብ ስቅያት ጥምየትን ድርቅን ንምንጋፍ፣ ካብ ሓደጋ ኩናት ዕቑባ ንምርካብን፣ ዝተመዛበለን ዝተፈናቐለን ናብራ ንምድልዳልን ወዘተ እንትኸውን ዜጋታት ናብዝሓሸ ኩነታት መነባብሮ ንምስግጋር ዝዓለመ ብምጻኑ ኣዎንታዊ ፅልዎ ኣለዎ።

ንጥፈት



እምበኣርክስ ተምሃሮ ስደትን ፍልሰትን (ምንቅስቃስ ህዝቢ) ዘለዎን ዝህልዎን ኣዎንታውን ኣሉታውን ፅልዎታት ብዝምልከት ኣብ ክልተ ጉጅለ ተመቐልኩም ተመያየጡ፣ ተኻትቡ።

1.4.3 ሳዕቤናት ቐልጡፍ ዕብየት በዝሒ ህዝቢ

ዕዮ ጉጅለ



ተምሃሮ ዕብየት በዝሒ ህዝቢ እንትበሃል እንታይ ማለትዮ? ከመይ ትርድእዎ? መንግስቲ ኢትዮጵያ ኣብ ዘዳለዎ ትልሚ ዕብየትን ትራንስፎርሜሽንን (ካብ 2003 - 2007 ዓ.ም) ኣብ ገፅ 139 ብዛዕባ ስነ ህዝብን ልምዓትን ተገለፁ ዘሎ ናብ ቤተ መፃሕፍቲ ቤት ትምህርትኹም ብምክንያድ ኣንብቡ። ክተንብቡ እንተለኹም ድማ ጠመተ ዝግበረሎም ኣንፈታት ኣብ ስነ ህዝብን ልምዓትን፣ ቀንዲ ሽቶታትን ስትራቴጂ (ሚላታት) ኣፈፃፀማን ዝበሉ ዛዕባታት እናተመያየጥኩም ኣንብቡ። ዕብየት በዝሒ ህዝቢ ምስ ልምዓት ሃፍቲ ተፈጥሮ ሃገርን ኣጠቓቕማን ክጠፃፃም ብምግባር መነባብሮ ምምሕያሽ እንትበሃል እንታይ ማለት ከምዝኾነ ተመያየጡ። ነዚ ፅሑፍ ምስ ትምህርትኹም ኣተሓሳስርዎም መምህርኩምውን ክሕገዙኹም ሕተትዎም። ዝበፃሕኹምዎ ምርድዳእ ናብ ክፍሊ ኣቕርብዎ።

ኣብ ሓደ ሃገር ኣብ ክተማን ገጠርን ካብ ውልደት ጀሚሩ ብህይወት ዝነበር ጠቕላላ ህዝቢ ተቐጺሩ ዝፍለጥ በዝሒ ኣሃዝ መግለጺ በዝሒ ህዝቢ'ዩ። ኣብ ሃገርና በዝሒ ህዝቢ ቐጺሩ ብዎታ፣ ብዕድመ፣ ብክተማን ገጠርን፣ ብኣካላዊ ብቕዓት፣ ብደረጃ ትምህርቲ፣ ምስ ጥዕና ብዝተሓሰረ ኩነታት፣ መጠን ውልደትን ሞትን፣ በብዓመቱውን እናወሰኸ ዝኸይድ ክንደይ ከምዝኾነን

ብደረጃ ክልልን ሃገርን መረዳኢታ እናጠብቀን ዕላዊ ዝገብር መንግስታዊ ትካል'ሎ። ኤጀንሲ ብሄራዊ ማእከላዊ ስታቲስቲክስ ይበሃል። እዚ ትካል ቆጶራ በዝሒ ህዝብን ኣባይትን ዘካይድን ብሳይንሳዊ መንገዲ ተንቲኑ ዕላዊ ዝገብር'ዩ። ተምሃሮ ንምጻኑ ኣብ ሃገርና ክሳብ ሎሚ ክንደይ ግዘ ቆጶራ በዝሒ ህዝቢ ከምዘተኻየደ ትፈልጡ ዶ?

ኣብ ሃገርና ንፁር ፀብዓብ በዝሒ ህዝብን ምስዚ ዝተኣሳሰሩ ካልኣት መረዳኢታታት ንምእካብን ንምትንታንን ሰለስተ ግዘ ሃገራዊ ወፍሪ ስነ ህዝቢ ተኻይዱ'ዩ። ፈለማ ዝተኻየደ ብእዋን ደርጊ ኣብ 1977 ዓ.ም ነይሩ። ቀጺሉ ንካልኣይ ግዘ ዝተኻየደ ኣብ እዋን መሰጋገሪ መንግስቲ ኢትዮጵያ ብ1987 ዓ.ም እዩ (ኢህወደግ ስልጣን ምስሓዘ ድሕሪ ሰለስተ ዓመትን መንፈቅን)። ኤጀንሲ ብሄራዊ ማእከላዊ ስታቲስቲክስ ንሳልሳይ ግዘ ዘካየደ ሃገራዊ መረዳኢታታት ስነ ህዝቢ ብ1999 ዓ.ም እንትኸውን ነዚ መፅናዕታዊ መረዳኢታ ዕላዊ ዝገበሮ ብ2002 ዓ.ም እዩ። ንዝስዕብ ሰደቓ እናረኣይኩም ተመያየጡ።

ዝርዝር መግለጺ መረዳኢታ	ከተማን ገጠርን			ከተማ			ገጠር		
	ድምር	ደቂ ተባዕትዮ	ደቂ ኣንስትዮ	ድምር	ደቂ ተባዕትዮ	ደቂ ኣንስትዮ	ድምር	ደቂ ተባዕትዮ	ደቂ ኣንስትዮ
መረዳኢታ በዝሒ ህዝቢ ኢትዮጵያ	73,750,932	37,217,130	36,533,802	11,862,821	5,895,916	5,966,905	61,888,111	31,321,214	30,566,897
		50.46%	49.54%	16.08%	49.70%	50.30%	83.92%	50.61%	49.39%
በዝሒ ህዝቢ ትግራይ	4,316,988	2,126,465	2,190,523	844,040	398,795	445,245	3,472,948	1,727,670	1,745,278
	5.85%	49.26%	50.74%	19.55%	47.25%	52.75%	80.45%	49.75%	50.25%

ሰደቓ 1.2 ብ1999 ዓ.ም ዝተኻየደ ሃገራዊ መፅናዕታዊ ዳህሳስ ስነ ህዝቢ

ብ1977 ዓ.ም ዝተኻየደ ሃገራዊ መፅናዕቲ ዳህሳስ ስነ ህዝቢ ዘርእየና ቡቲ ሽዑ ግዘ ዝነበረ በዝሒ ህዝቢ ኢትዮጵያ 42 ሚሊዮን ዝነበረ እንትኸውን ኣብ 1987 ዓ.ም ዝተኻየደ መፅናዕቲ ናብ 56 ሚሊዮን ከምዝበፀሐ'ዩ ተሓቢሩ። ኣብ 1999 ዓ.ም ዝተኻየደ ሃገራዊ መፅናዕቲ ድማ ህዝቢ ኢትዮጵያ ናብ 73,750,932 ከምዝበፀሐ ተገለፀ'ዩ። በዚ እዋን በዝሒ ህዝቢ ትግራይ ድማ ብፍሉይ እንትርኣይ 4,316,988 ነይሩ። ተምሃሮ ብብዓመቱ በዝሒ ህዝቢ ሃገርና እናወሰኸ ከምዝኸይድ'ሎ ሪኤኹም ዶ? ኣብ 2002 ዓ.ም ናብ 82.8 ሚሊዮን ከምዝበፀሐ'ዩ ኤጀንሲ ብሄራዊ ማእከላዊ ስታቲስቲክስ ዝገለፀ። ስለዚ ኣብ ሃገርና ካብ ዓመት ናብ ዓመት በዝሒ ህዝቢ ይውስኽ'ሎ።

ንጥፈት



ተምሃሮ ነዚ ኣብ ላዕሊ ዘሎ ሰደቓ ብምርኣይ ነዞም ዝስዕቡ ሕቶታት መልሱ፤

- ኣብ ኢትዮጵያ ደቂ ተባዕትዮ ዶ ይበዝሑ / ደቂ ኣንስትዮ ይበዝሑ?
- ኣብ ከተማታት ኢትዮጵያ ደቂ ተባዕትዮ ዶ ይበዝሑ / ደቂ ኣንስትዮ ይበዝሑ?
- ኣብ ከተማታት ትግራይ ዝነበር ህዝቢ ዶ ወይድማ ኣብ ከተማታት ሃገርና ዝነበር ህዝቢ ብሚኢታዊ ይዛይድ?
- ኣብ ከተማታት ትግራይ ደቂ ተባዕትዮ ዶ ይበዝሑ / ደቂ ኣንስትዮ ይበዝሑ?
- ኣብ ገጠራት ትግራይ ደቂ ተባዕትዮ ዶ ይበዝሑ / ደቂ ኣንስትዮ ይበዝሑ?
- ኣብ ገጠራት ኢትዮጵያ ደቂ ተባዕትዮ ዶ ይበዝሑ / ደቂ ኣንስትዮ ይበዝሑ?
- በዝሒ ህዝቢ ከተማን ገጠርን ኣነፃፂርኩም ግለፁ።
- ንፅፅር በዝሒ ህዝቢ ኢትዮጵያን ትግራይ ኣካይዱ።

አብ ዓለም በዝሒ ህዝቢ ብቐልጠፍ እናዓብዩ ዝርአየሎም አብ ዘይማዕበሉ ሃገራት እንትኸውን ብፍላይ ሃገራት ኣፍሪካ ድማ ብዕብየት በዝሒ ህዝቢ አብ ቐድሚት ይሰርዓ። በዝሒ ህዝቢ ዝግበጥ አብ ሞንጎ ዝውለዱ ህፃናትን ዝሞቱ ሰባትን ዘሎ ኣፈላላይ ብምንጻፍ እዩ። ብመሰረት'ዚ አብዝሓለፉ ዓሰርተ ዓመታት ውሽጢ ሃገራት ምብራቕ ኣፍሪካ ብደረጃ ክፍለዓለም ዝለዓለን ቐልጠፍን በዝሒ ህዝቢ ኣርእየንዮን። በዝሒ ዝውለዱ ህፃናትን መጠን ምውላድ እኖታትን እናነከዩ ከምዝመጹ ዘሎ ዝፍለጥ እንተኾነውን ብኸልተ ምክንያታት በዝሒ ህዝቢ ይውሰኽሎ እዩ።

1. መጠን ሞት ብሂወት ዝነብሩ ሰባት እናነከዩ ምምጻኡ
2. ደቂ ሰባት ብህይወት ዝነብሩን ዝፀንሕሉን ዕድመ እናወሰኸን እናዓብዩን ምምጻኡ

ይኹን ደኣምበር አብ ዝማዕበሉ ሃገራትን ካልኣት አብ ምምጻባል ዝርከባ ሃገራትን እንትርአይ አብ ኣፍሪካ ዘለዎ እኖታት ሕዚውን ብዙሕ ህፃናት እናወለዱ ከምዘለዎ ንርዳእ። ስለዚ ምዕ ኩነታት ሃገራት ምብራቕ ኣፍሪካ እንትንገናዘብ ዕሩይ ውዕኢት ምንካይ መጠን ምውላድ እኖታት፣ ምንካይ መጠን ሞት ብህይወት ዝነብሩ ሰባትን ምውሳኽ (ምምሕያሽ) ብህይወት ዝንበረሉ ዕድመን በዝሒ ህዝቢ ካብ ምውሳኽ ኣይገባዩን። በዝሒ ህዝቢ ምውሳኽ ዝምልከት መጠን ብሚኢታዊ ካብ ዓመት ናብ ዓመት እናነከዩ ክኸይድ ይኸእል'ምበር ምውሳኽ ዘይተርፍ ተርእዮዩ። ስለዚ ሃገራት ምብራቕ ኣፍሪካ አብ 2009 ዓ.ም.ፈ ዝነበረን መጠን ምውሳኽ በዝሒ ህዝቢ ካብዚ ንታሕቲ ኣብዘሎ ሰደቓ ተሓቢሩሎ።

ቁ.ተ	ስም ዝርዝር ሃገራት	መጠን ዕብየት ህዝቢ	ቁ.ተ	ስም ዝርዝር ሃገራት	መጠን ዕብየት ህዝቢ
1	ብሩንዲ	2.1	6	ሩዋንዳ	2.5
2	ጂቡቲ	1.9	7	ሶማሊያ	3.0
3	ኤርትራ	2.9	8	ታንዛኒያ	2.3
4	ኢትዮጵያ	2.7	9	ኡጋንዳ	3.4
5	ኬንያ	2.7	10	ሱዳን	2.6
ማእከላይ መጠን ዕብየት ህዝቢ		2.6	ማእከላይ መጠን ዕብየት ህዝቢ		2.6

ሰደቓ 1.3 መጠን ተፈጥሮዊ ዕብየት ህዝቢ ሃገራት ምብራቕ ኣፍሪካ (2009 ዓ.ም.ፈ)

ንጥፈት



ተምሃሮ ነዚ አብ ላዕሊ ዘሎ ሰደቓ ብምርኣይ ነዞም ዝሰዕቡ ሕቶታት መልሱ፤

- ዝለዓለ መጠን ዕብየት ህዝቢ ዘለዎ ሃገር መን እያ?
- ዝተሓተ መጠን ዕብየት ህዝቢ ዘለዎ ሃገር መን እያ?
- ትሕቲ ማእኸላይ መጠን ዕብየት ህዝቢ ዘለዎን ሃገራት ፍለይ።
- ልዕሊ ማእኸላይ መጠን ዕብየት ህዝቢ ዘለዎን ሃገራት ፍለይ።
- ብመሰረት መጠን ዕብየት ህዝቢ አብ 2015 ዓ.ም.ፈ በዝሒ ህዝቢ ኢትዮጵያ ክንደይ ይበጸሕ? ዕብየት በዝሒ ህዝቢ ረብሓ ኣለዎ ድዩ ወይስ የብሉን?
- አብ ጣብያኹም ዘለዉ በዝሒ ህዝቢ ብዓታን ብዕድመን ከምኡውን መጠን ዝውለዱ ህፃናትን ዝሞቱን ሓቲትኩም ዝረኹብኩም መልሲ ናብ ክፍሊ ኣቕርቡ።

ቕልጠፍ ዕብየት በዝሒ ረብሓ ኣለዎ ከምዝበሃለሉ ኹሉ ጉድኣትውን ኣለዎዮ። ዕብየት በዝሒ ህዝቢ ብኢኮኖሚ፣ ማሕበራውን ባህላውን ድሕረባይታ ንዘይማዕበሉ ሃገራት ኣፍሪካ ብፍላይ ድማ ንሃገራት ምብራቕ ኣፍሪካ ኣዝዩ ዝለዓለ ጉድኣት ኣለዎ። ቕልጠፍ ዕብየት በዝሒ ህዝቢ ካብዘስዕብዎም ጉድኣታትን ኣሉታዊ ዕልዋታትን ውሽጢ እዞም ዝስዕቡ ይርከብዎም።

1 ፀቕጢ ማሕበራዊ ግልጋሎታት፤

- ሀ. ግልጋሎት ትምህርቲ፣ ዕብየት በዝሒ ህዝቢ እናወሰኸ እንትኸይድ ብዙሓት ህፃናት ይውለዱ ከምዘለዉ ስለ ዘመላኸት በብዓመቲ ናብ ቤት ትምህርቲ ዝመፁ በዝሒ ተምሃሮ ክውስኸ ግድንዮ። ምስ ጠለብ በዝሒ ተምሃሮ ዝሳነይ ኣብያተ ትምህርቲ እናተሃነፁ ብቐዓት መምህራን እንተዘይተቐጂሮም ግልጋሎት ትምህርቲ ብምብህሕ ይኹን ብፅርየት ክንድቲ ዝድለይ ከማላእ ኣይኸእልን። በዝሒ ህዝቢ ንሕፅረት ግልጋሎት ትምህርቲ ምኸንያት ክኸውን ይኸእል።
- ለ. ግልጋሎት ጥዕና፣ ዕብየት በዝሒ ህዝቢ እናወሰኸ እንትኸይድ ግልጋሎት ጥዕና ዝጠልብ በዝሒ ተገልጋላይውን ይውስኸኹ ማለትዮ። ዕብየት ህዝቢ ኣብ ጠለብ ግልጋሎት ጥዕና ዓብዪ ፀቕጢ ይፈጥርዮ። ብዙሓት ትካላት ጥዕና፣ ብዙሓት ሰብ ሞያ ጥዕና፣ ብዙሓት ግልጋሎት ላቦራቶሪን መደሓኒታትን ይጠልቡ። እዚ ድማ ብዙሕ ፋይናንሳዊ ወፃኢ ይሓትትዮ።
- ሐ. ግልጋሎት መጓፃዝያ፣ ብተፈጥሮኡ ወዲሰብ ተንቀሳቓሳይ እዮ። ንተፈላለዩ ምኸንያታት ሰባት ካብ ሓደ ቦታ ናብ ካሊእ ቦታ፣ ካብ ሓደ ከባቢ ናብ ካሊእ ከባቢ ይንቀሳቐሱዮም። ንምንቅስቓስ ሰባት ግልጋሎት መጓፃዝያ የድልይ። ይኹን ደኣምበር ህዝቢ እናበዘሐ እንትኸይድ ብኡ መጠን ድማ ምንቅስቓስ ይዓብይ ስለዝኾነ ምስ ቀረብ መጓፃዝያን ኣወሃህባ ግልጋሎትን ዘይሳነዩ ፀቕጥታት ይፍጠሩ። እዚ ምስ ቴክኖሎጂ መጓፃዝያ ዝሳነይ ቀረብን ግልጋሎት ኣወሃህባን ዝጠልብ ስለዝኾነ ብምኸንያት ዕብየት በዝሒ ህዝብ ይፃበብዮ።
- መ. ግልጋሎት ኣባይቲ፣ ደቂ ሰባት ንምንባር ካብዝሓትዎም መሰረታዊ ኣገደስቲ ጉዳያት ሓደ መፅለልን መፅቕብን ዝኾኑ ኣባይቲ ከህልዎም ምድላይዮ። ህዝቢ እናወሰኸን በዝሒ እናዓበየን እንትኸይድ ብኡ መጠን ድማ ጠለብ ኣባይቲ ይውስኸ። ስለዚ ሰባት ኣብዘደልይዎ እዋን ደረጃኡ ዝሓለወ መንበሪኦም ዝኸውን ኣባይቲ ብእዋኑ ከይረኽቡ ዝኸእልሉ ኣጋጣሚ ዝፃበዩ ተጓጓዥዮ።

2 ሕፅረት ስሙዕ መሬት ሕርሻን መግሃጫን፤ ምስ ዕብየት በዝሒ ህዝቢ ተኣሳሲሩ ዝርኣይ ካሊእ ኣገዳሲ ዝበሃል መሬትዮ። ኣብ ገጠር ምህርቲ ዝርከብ ካብ መሬትዮ። ኣብ ከተማውን መንበሪ ኣባይትን ትካላትን ዝትከሉሉ ሃፍቲ መሬት እዮ። ኣብ ገጠር ዝነብር ህዝቢ ብዝሒ እናዓበየ ምኸንያዱ ኣብ ምጥቃምን ልምዓትን መሬት ዝህልው ምጉያይ እናሓየለዮ ዝኸይድ። ስለዚ መሬት ምምንጣል፣ ምቁርራስን ሕፅረት ተሓራሳይ መሬትን ካልኣት ፀገማት የጋጥሙ። መነባብሮ ሃገራት ምብራቕ ኣፍሪካ ኣብ ሕርሻ ዝተመስረተዮ። ስለዚ ዘጋጥም ሕፅረት መሬት ንነበርቲ ናብ ስደት ዘብፅሖዮ። መሰረት ኢኮኖሚ ሃገር ሕርሻ ኣብዝኾኑሉ ሃገራት ፅሕረት መሬትን በዝሒ ህዝቢ እናዓበየ ምምፃእን ዓበይቲ ፀገማትዮ። ጎሊሁ ዝርኣይ ካሊእ ፀገም ድማ ፀቕጢ ህዝቢ ኣብ ውሑድን ንእሽተይን መግሃጫ መሬት ይህልው።

3 ምጉዳዕን ብርሰትን ከባብያዊ ተፈጥሮን ኣየርን፤ ብምኸንያት ዕብየት በዝሒ ህዝቢ ኣዐርዮ ዝጉዳእን ዝሳቐይን ከባቢያዊ ኩነታት እዮ። ዕብየት በዝሒ ህዝቢ እናወሰኸ ብዝኸደ ቐፅሪ ከባብያዊ ኩነታት ሃፍቲ ተፈጥሮ ካብ ዝግባእ ንላዕሊ ይጉሕጓሕን ይምዝበርንዮ።

ብርሰት ሃፍቲ ተፈጥሮ ካብ ዓቕሚ ንላዕሊ ይኸውን። ኣብ ልዕሊ ሃፍቲ ተፈጥሮን ከባብያዊ ኩነታትን ካብ ዕቅን ንላዕሊ ምጉሕጓሕን ብርሰትን ስለዘስዕብ እዞም ዝስዕቡ ዓበይቲ ፀገማት የጋጥሙ።

- ↳ ፍግረ መሬት
- ↳ ብርሰት ሃፍቲ ተፈጥሮ
- ↳ ልዕሊ ዓቕን ምግሃዕ መሬት
- ↳ ብክለት ኣየር
- ↳ በረኽነት

4 ስእነት ስራሕ፤ በዝሒ ህዝቢ እናወሰኸ እንትኸይድ ብዙሕ ህዝቢ ናብ ስራሕ ክኣትዉ ይኸእሉ ማለት'ዩ። ንብዙሕ ሰብ ዕድል ስራሕ ዝፈጥርን ናብ ስራሕ ከዋፍር ዝኸእልን ኣጋጣምታት ሓቢሩ እናጎልበተ ክኸይድ ይግባእ። እዚ ማለት ጎና ጎረ ዕብየት በዝሒ ህዝቢ ንብዙሕ ሓይሊሰብ ናብ ስራሕ ዕድል ከእቱ ዝኸእል ሰፊሕ ልምዓት ዝተላበሰ ኢኮኖሚያዊ መሰረት ይጠልብ። እዚ ድማ ዕድል ስራሕ ምፍጣር ማለት'ዩ። ይኹን ደኣምበር ምዕቡል ኢኮኖሚያዊ መሰረት ኣብዘይብሉ ሃገር ዕብየት በዝሒ ህዝቢ ንዝለዓለ ስእነት ስራሕ ዘቃልዕ'ዩ። ንኣብነት ቻይና ኣብ ዓለም ዝለዓለ በዝሒ ህዝቢ ዘለዋ ሃገር እያ። ህዝባ ልዕሊ ሓደ ቢልዮን እዩ። ኩሉ ህዝባ ግና ሰሪሑ ዝሓድርን ካብ ሃገሮም ሓሊፎም'ውን ኣብ ዓለም ፍሉጣት እናኾኑ ይርከቡ። ሃገርና እንተሪእና ድማ ምስ በዝሒ ህዝቢ ዝመጣጠን ሃገራዊ ሃፍቲ፣ መሬትን ምዕቡል ኢኮኖሚያዊ ልምዓትን ስለዘየለ ስእነት ስራሕ ዝለዓለ'ዩ። ኣብ ሃገራት ኣፍሪካ ካብ ዝርከቡ ሓደ ዓብዪ ማሕበራዊ ፀገም ዝበሃል ድማ ስእነት ስራሕ'ዩ።

5 ድኸነት፤ ህዝቢ እናወሰኸ እንትኸይድን ናብ ልምዓት ዝኣትው በዝሒ ሰብ ውሑድ እናኾነ ብምኸያዱ ኣብ ሃገር ዘሎ ሃፍቲ ጥራሕ እናበልዐን እናተቐለበን ዝኸይድ ይኸውን። ኢኮኖሚያዊ ልምዓት እንተዘይሃልዩ፣ ንብዙሓት ዝተርፍ ሃፍቲ ተፈጥሮ እንተዘይሃልዩ፣ መጓጓዣያን ኢንዱስትሪያላዊ ምዕባል እንተዘይሃልዩ፣ ዕድል ስራሕ ንዝጠልቡ ዜጋታት ብሙልኦም ናብ ስራሕ ከኣትው ዝኸእል ኢኮኖሚ ሕርሻን ቴክኖሎጂን እንተዘይሃልዩ ወዘተ ኣብ ውሽጢ ሃገር ድኸነት ክህልው ግድን'ዩ። ስለዚ ብስሉጥ ኢኮኖሚያዊ ምዕባልን ልምዓት ሃገርን ዘይተደገፈ (ዘይተሓገዘ) ቕልጠፍ ዕብየት ህዝቢ ውፅኢቱ ድኸነት እዩ።

ዕዮ ጉጅለ



ተምሃሮ በዝሒ ህዝቢ እናወሰኸ እንትኸይድ ዝፈጥሮ ፀቕጢ ብዝምልከት ኣብ ሸውዓተ ጉጅለ ተመቐልኩም ተመያየጡ፣ ዝበገሕኩምዎ ምርድዳእ ድማ ናብ ክፍሊ ኣቕርቡ።

- ጉጅለ ፩፤ በዝሒ ህዝቢ ኣብ ግልጋሎት ተምህርትን ጥዕናን ዘብፀሕዎ ፀቕጢ ብዝምልከት ተመያየጡ።
- ጉጅለ ፪፤ በዝሒ ህዝቢ ኣብ ቀረብ ማይ፣ ግልጋሎት መጓጓዣያን ኣባይትን ዘብፀሕዎ ፀቕጢ ብዝምልከት ተመያየጡ።
- ጉጅለ ፫፤ በዝሒ ህዝቢ ኣብ ሕፃናት ልሙዕ መሬት ሕርሻን መግሓጫን ዘብፀሕዎ ፀቕጢ ብዝምልከት ተመያየጡ።
- ጉጅለ ፬፤ በዝሒ ህዝቢ ኣብ ምጉሕጓሕን ብርሰትን ከባብያዊ ተፈጥሮን ኣየርን ዘብፀሕዎ ፀቕጢ ብዝምልከት ተመያየጡ።
- ጉጅለ ፭፤ በዝሒ ህዝቢ ኣብ ስእነት ስራሕ ዘብፀሕ ፀቕጢ ብዝምልከት ተመያየጡ።
- ጉጅለ ፮፤ በዝሒ ህዝቢ ኣብ ድኸነት ዘብፀሕ ፀቕጢ ብዝምልከት ተመያየጡ።
- ጉጅለ ፯፤ በዝሒ ህዝቢ ፀጋን ሃፍትን ድዩ ወይድማ ፀገምን መንቀሊ ምኸንያት ድኸነትን ኣብዝብል ኣርእስቲ ተኻትዑ።

መልመዲ 1.4

ሀ. ነዞም ዝስዕቡ ሕቶታት ካብዝተውሃቡ መማረፅታት ትኽክል ዝኾነ መልሲ ምረፁሎም።

1. ካብዘን ዝስዕባ ሃገራት ምብራቕ አፍሪካ ብዙሕ ህዝቢ ዘለዎ ሃገር መንያ?

- | | |
|----------|----------|
| ሀ. ኢትዮጵያ | ለ. ታንዛንያ |
| ሐ. ሱዳን | መ. ኬንያ |

2. ካብዘን ዝስዕባ ሃገራት ምብራቕ አፍሪካ ውሑድ ባዝሒ ህዝቢ ዘለዎ ሃገር መንያ?

- | | |
|----------|--------|
| ሀ. ኢትዮጵያ | ለ. ጂቡቲ |
| ሐ. ሶማሊያ | መ. ሱዳን |

3. ካብዘን ዝስዕባ ሃገራት ምብራቕ አፍሪካ ዝገፍሑን ዝለዓለን ስፍሓት መሬት ዘለዎ ሃገር መንያ?

- | | |
|----------|----------|
| ሀ. ኬንያ | ለ. ታንዛንያ |
| ሐ. ኢትዮጵያ | መ. ሱዳን |

4. ካብዘን ዝስዕባ ሃገራት ምብራቕ አፍሪካ ዝነኣሰ ስፍሓት መሬት ዘለዎ ሃገር መንያ?

- | | |
|----------|---------|
| ሀ. ጂቡቲ | ለ. ቡሩንዲ |
| ሐ. ታንዛንያ | መ. ሩዋንዳ |

5. ካብ 2,505,813 ትርብዒት ኪ.ሜ. (ኪሜ²) ስፍሓት መሬት ዘይነኣሰን 16.9 ዓዕቂ ባዝሒ ህዝቢ ዘለዎን ኣብ ምብራቕ አፍሪካ ትርኩብን ሃገር መን እያ?

- | | |
|---------|----------|
| ሀ. ኡጋንዳ | ለ. ኢትዮጵያ |
| ሐ. ሱዳን | መ. ታንዛንያ |

6. ካብዘን ዝስዕባ ሃገራት ምብራቕ አፍሪካ ዝለዓለ ዓዕቂ ህዝቢ ኣብ ሓዲ ትርብዒት ኪ.ሜ (ኪሜ²) ዘለዎ ሃገር መን እያ?

- | | |
|----------|----------|
| ሀ. ታንዛንያ | ለ. ኢትዮጵያ |
| ሐ. ሱዳን | መ. ሩዋንዳን |

7. ካብዘን ሃገራት ምብራቕ አፍሪካ ስሕው ዝበለን ውሑድ ዓዕቂ ህዝብን ዘለዎ ሃገር መን እያ?

- | | |
|---------|---------|
| ሀ. ሱዳን | ለ. ኤርትራ |
| ሐ. ሶማሊያ | መ. ጂቡቲ |

ለ. ነዞም ዝስዕቡ ሓሳባት ኣንቢብኩም ትኽክል ኮይኑ ንዝረኽብኩዎ “ሓቂ” ትኽክል ንዘይኮኑ ድማ “ጌጋ/ሓሶት” እናበልኩም መልሲ ሃቡ።

1. ሃገራት ምብራቕ አፍሪካ ብደረጃ ኣህጉር ካብዘለዎ ሃገራት ውሽጢ ኣዝዩ ብዙሕ (ዝለዓለ) ባዝሕን ዓዕቕን ህዝቢ ኣለውን።
2. ኬንያ ዘለዎ ስፍሓት መሬት 582,650 ኪሜ² እንትኸውን ባዝሒ ህዝብ ድማ 39.1 ሚሊዮን እዩ።

3. ተፈጥሮአዊ ባለታታት ዝገልፁ ኣብነታት ከም ጠባይ ኣየር፣ ኣቀማምጣ መሬት፣ ብራሽ፣ ልምዑነት መሬት፣ ቀረብ ማይ፣ ከባብያዊ ጥዕና፣ ሃፍቲ ተፈጥሮ፣ ማእድን፣ ስነ መሬታዊ መርክቦ፣ ወዘተ ዝመሳሰሉ እዮም።
4. ኣብ ሃገራት ምብራቕ ኣፍሪካ ከባቢ ዓበይቲ ሃይቃት፣ ገማግም ባሕሪ፣ ሃፍታም ከባብታት ፍባታትን ውቕያኖሳትን ዝለዓለ በዝሕን ፀቕጥን ህዝቢ ይርከብ።
5. ሰብአዊ ባለታታት ዝገልፁ ኣብነታት ከም ጠባይ ኣየር፣ ኣቀማምጣ መሬት፣ ብራሽ፣ ልምዑነት መሬት፣ ቀረብ ማይ፣ ከባብያዊ ጥዕና፣ ሃፍቲ ተፈጥሮ፣ ማእድን፣ ስነ መሬታዊ መርክቦ፣ ወዘተ ዝመሳሰሉ እዮም።
6. ከበሳታትን ደጉዓታትን ንምንባርን መነባብሮን ወዲሰብን ኣዝዩ መፀገማይን ከቢድን ዝኾነ ጠባይ ኣየር ስለዘለዎም ትሑትን ስሑውን በዝሒ ህዝቢ ይነብረሎምን ይርከቡሎምን።

1.4.4 ሳዕቤናት ምኽታምነት ኣብ ሕብረተሰብን ባህልን

ምስ ምንቅስቃስ ህዝብን ቕልጡፍ ዕብየት ህዝብን ተኣሳሲሩ ዝመፅእ ዝተፈላለዩ ከተማታት ምጥያሹዮ። ኣብ ሃገራት ምብራቕ ኣፍሪካ ስሉጥ ምዕባል ከተማታትን ምኽታምን ልሙድ ተርእዮ ነይሩ። መንቀሊ ምኽንያትዚ ተርእዮ በዝሒ ህዝቢ፣ ኣሰፋፊራን ምንቅስቃስ ህዝብን እዩ። ሃገራት ምብራቕ ኣፍሪካ ብምንቅስቃስ ህዝቢ ካብ ገጠር ናብ ከተማን ካብ ከተማ ናብ ገጠርን ዝፍለግዮን። ኣብዚ ሕዚ እዋን ዝርኣይ ተርእዮ ምኽታምነት ዝግለፅ ብዙሓት ሰባት ካብ ገጠር ናብ ከተማ ብምንቅስቃስ ምፍላጥ ምፍጠራዮም። እዚ ምንቅስቃስ ህዝቢ ካብ ገጠር ናብ ከተማ ብምኽንያት ድልየት ትምህርቲ፣ ዕድል ስራሕ፣ ሓዳሽ ኣገባብ መነባብሮን ንግዳዊ ስራሕትንዮ።



ስእሊ 1.15 ከተማ ዳሬሰላም (ታንዛኒያ) - 2.44 ሚሊዮን ህዝቢ



ስእሊ 1.16 ከተማ ናይሮቢ (ኬንያ) - 2.57 ሚሊዮን ህዝቢ

ይኹን ደኣምበር ክፍለዓለም ኣፍሪካ ኣብ ዓለም ካብዘለዎ ሃገራት ብደረጃ ምኽታምነት ኣብ ትሑት ብርኪ ዕብየት ይ ትርከብ። ብመሰረት መረዳእታ 2009 ዓ.ም.ፈ. ኣብ ከተማታት ኣፍሪካ ዝነበሩ ነበርቲ ዳርጋ ናብ 38% ዝፅጋዕ ጥራሕዮ። ዋላውን ሃገራት ምብራቕ ኣፍሪካ እንተወሲድና ካብ ሃገራት ኣፍሪካ ዝተሓተን ድሑር ዝኾነን ምኽታምነት ዝርኣዮለን እየን። ዳርጋ ናብ 22% ዝፅጋዕ ህዝቢ ጥራሕዮ ኣብ ከተማታት ዝነበር። ነዚ መሰረት ገይርና ኣብ ሃገርና ኢትዮጵያ ዘሎ ከነታት እንተራእና ዋላኳ ብዙሓት ሓደሽቲ ከተማታት ዝማዕበላ እንተሃለዎ ናብ 16.08% ዝፅጋዕ ህዝቢ ጥራሕዮ ኣብ ከተማታት ዝነበር። ብተመሳሳሊ ኣብ ክልልና ትግራይ እንተወሲድና ድማ ዋላኳ ብዙሓት ሓደሽቲ ከተማታት ዝማዕበላ እንተሃለዎ ናብ 19.55% ዝፅጋዕ ህዝቢ ጥራሕዮ ኣብ ከተማታት ዝነበር። ስለዚ ምስ ምንቅስቃስን ኣሰፋፍራን ህዝቢ


ተኣሳሲሩ እንትርኣይ ምኽታምነት ብግልፂ ዝርኣይ እንተኾነውን ኣብ ከተማ ዝነበር ህዝቢ ግና ብመጠንን ብበዝሕን ብዙሕ ለውጢ ዘለዎ ኣይኮነን።



ሰእሊ 1.17 ከተማ ካምፓላ (ዩጋንዳ)



ሰእሊ 1.18 ከተማ ጂቡቲ



ሰእሊ 1.19 ከተማ ኣዲስ ኣበባ - 2.72 ሚሊዮን ህዝቢ

ተምሃሮ ምኽታምነት ከመይ ይግለፅ? እስኪ ብጉጅለ ኮይንኩም ኣብ ክፍሊ ተመያየጡ። ምኽታምነት እንትበሃል ኣብ ከተማ ዝነበር በዝሒ ህዝቢ፣ ዝርግሖ መሰረተ ልምዓት፣ ዘመናዊ ህንፃታት፣ ስሉጥ ማሕበራዊ ግልጋሎት፣ ቀረብ ግልጋሎት ማይ፣ ትምህርትን ጥዕናን፣ ግልጋሎት ቴሌኮሙኒኬሽንን መራኽብቲ ቴክኖሎጂን፣ ዝሓሸ ዕድል ስራሕን መነባብሮን፣ ከባብያዊ ሓለዋን ፅርዮት ምስ ፅባቕ፣ ቀረብ ሓይሊ መብራህትን መዘናግዕታትን ወዘተ ብዝሓሸ ኣገባብን ሰለጤንን ምህላዎምን ምቕሉል መነባብሮ ምህላውን ዝገልጾ። ምኽታምነት ብመንፅር መሰረተ ልምዓት እንታይ ማለት ከምዝኾነ ነዞም ሰእሊ ከተማታት ብምርኣይ ተመያየጡ።

ተምሃሮ ቅልጡፍን ስለጥን ልምዳትን ዕብዮትን ከተማታት (ምክታምነት) ዝመፅእ ብሓደ መልክዑ ብምክንያት ካብ ገጠር ናብ ከተማ ዝገበር ምንቅስቃስን ፍልሰትን ህዝቢ እዩ። ኣብ ገጠር ዝክብር ህዝቢ ናብ ከተማታት ንክፈልስ (ክስደድ) ዝደፋፍእዎ ነገራት ኣለዉ። ደፋእቲ ባእታታት ይበሃሉ። ኣብ ከተማታት ድማ ካብ ገጠር ብዙሕ ህዝቢ ንክፈልስ (ንክስደድ) ዝስሕቡ ነገራት ኣለዉ። ሰሓብቲ ባእታታት ይበሃሉ። እዞም ዝደፍኡን ዝስዕቡን ባእታታት ብዙሓት እዮም። ተምሃሮ እዚ እም እንታይ ከምዝኾኑ ትፈልጡ ዶ? ንኣብነት ኣብ ገጠር ንዘለዉ ሰባት ናብ ከተማ ንክስደዱን ክፈልሱን ዝደፍእዎም ኩነታት እንተሪእና ከም

- ☞ ሕፅረት ተሓራሳይ መሬት፤
- ☞ ሕፅረት ንእንስሳት ዘበኑ ዝኸውን ጋህፂ መሬት (መግሃጫ)፤
- ☞ ምጉሕጓሕን ብርሰትን ሃፍቲ ተፈጥሮን ከባብያዊ ኩነታትን፤
- ☞ እኹል ማሕበራዊ ግልጋሎት ዘይምህላዉ ወዘተ ዝመሳሰሉ ይርከቡ

ደፋእቲ ኩነታት (ባእታታት) ዝበሃሉ'ዮም።

ተምሃሮ እስኪ ነዚ እም ምስ ከባቢኹም ብምዝማድ ብጉጅል ተመያየጡሎምን ዝበግኹምሎም ምርድዳእ ናብ ክፍሊ ኣቑርቡ። ንኣለሻ ስራሕን ዝሓሸ መነባብሮን እንትብሃል ናብ ብብከባቢኡ ዝርከባ ከተማታት፣ ኣዲስ ኣበባ፣ ናይሮቢን ደቡብ ኣፍሪካን፣ ኣዕራብ ሃገራት (ስዒዲ ዓረቢያ፣ የመን፣ ኩዌት፣ ዱባይ፣ ሕቡራት ዓረብ ኢሜሬት፣ ሶርያን ካልኦትን ሃገራት) ዝስደዱን ዝፈልሱን ወገናት ብዝምልከት ንምንታይ ነዚ ኣጋጣሚ ከምዝመርፅዎን ኣብመወዳእታ ድማ ሳዕቤናቶምን ብዝምልከት ተመያየጡ።



ሰእሊ 1.20 ኣብ ከተማታት ሃገርና ካብ ገጠር ናብ ከተማ ዝስሕቡ ሰባት ብገፊሑ ዝዋፈሩሉ ስራሕቲ መንደቕን ምንጻፍ ፅሩብ እምንን

ኣብ ከተማታት ዝርከቡ ሰሓብቲ ሃይሊሰብ ገጠራት እንትንርእይ ድማ

- ☞ ዝለዓለ ጠለብ ጉልበት ስራሕ፤
- ☞ ኣለሻ ስራሕን ዝሓሸ መነባብሮን
- ☞ ዕድል ስራሕ፤
- ☞ ንግዲ፤
- ☞ ዝሓሸ ማሕበራዊ ግልጋሎትን ወዘተ ዝመሳሰሉ ይርከብዎም።

ሰሓብቲ ኩነታት (ባእታታት) ዝበሃሉ'ዮም።

አስተውሉ!

ቅጠፍ ዕብደት ከተማታትን ምክታምነትን ኣብ ምልዋጥን ምምሕደስን ኣገባብ መነባብሮ ህዝቢ ደኹን ከባብደዊ ሂወት መነባብሮ ህዝቢ ዓብዪ ተራ ኣለዎ። ምስ ምክታምነት ዝርከይ ምትሕወዋስን ምትሕምዘዛቕን ባህልን ልምድታትን ስለዘህልው ኣብ ከይዲ ሰወጢ ይምዕብልዮ። ምክታምነት ሰውጥን ምዕባስን ባህሊ ዩስዕብዮ። ካብ ገጠር ናብ ከተማ ዝፈልሱ ሰባት ኣብ ከተማ ብዘሱ ባህሊ ይፅሰውዮም። ኣብ ከተማ ዝነበር ሕብረተሰብ ምስ ካብ ገጠር ዘመጹ ብባህልን ልምድን ብቐሲሱ ዘተሓዋወስ ኣይኮነን። ኣብ ከተማ ዝነበር ሕብረተሰብ ዘማዕብሱ ባህሊ ስልጠናዮ።

ንጥፈት



ነዞም ዝስዕቡ ሕቶታት ንወለድኹምን ካልኣት ዓበይቲ ሰባትን ሓቲትኩም ዝርዝር መብርሂ ፅሓፉ።

1. ካብ ገጠር ናብ ከተማ ዝፈልሱ ሰባት ኩሉ ነገር ምቕው ዝኾነሎም ዶ ይመስለኩም?
2. አሰፋፍራን ምንቅስቓስን ህዝቢ ምስ መነባብሮን ከባብደዊ ህይወት ኣገናዚብኩም ዶ ትፈልጡ?
3. ስሉጥ ምዕባላ ከተማታትን ምክታምነትን ካብ ገጠር ናብ ከተማ ንዝፈልሱ (ንዝስደዱ) ሰባት እንታይ ዓይነት ኣሉታዊ ፅልዋ ክህልዎ ከምዝክእል ምስ መሓዙትኩም ተመያየጡ። ዝርዝር ነጥብታት ኣብ ወረቐት ፅሓፉ።
4. ምንቅስቓስን ፍልሰትን ህዝቢ ሓደ ከባቢ ናብ ካሊእ ከባቢ ወይድማ ካብ ገጠር ናብ ከተማ እንትትግበር ሰባት ካብ ዝነበሩሉን ዝለመድዎን መንበሪ ገዝኦም ሪሕቕምዮም ዝኾኑ።
5. ካብ መንበሪ ገዛ ሪሕቕኻ ምንባር እንታይ ሳዕቤን ክህልዎ ከምዝክእል ተመያየጡሉ።
6. ምክታምነትኩን ኣብ ሕብረተሰብን ባህልን ክህልዎ ዝክእል ሳዕቤን ግለፁ።

እምበኣርክስ ተምሃሮ ነዞም ዝስዕቡ ኣገደስቲ ነጥብታት ኣብ ከይዲ ምይይጥን ዕዮ ጉጅለን ብዝርዝር ኣይዎም። ካብ ገጠር ናብ ከተማ ዝፈልሱን ዝተሰደዱን ሰባት ኩሎም ፅቡቕ ኣይገጥሞምን።

- ዝተወሰኑ ሰባት ዝተደላደለን ምቕውን ዝኾነ መንበሪ ገዛ፣ ንፁህ ዝስተይ ማይ፣ ፅቡቕ ክፍሊት ዘለዎ ስራሕ ኣብ ምርካብ ይፅገሙ።
- ምቕው ዝኾነ ኩነታትን ስራሕን መንበሪ ብምስኣን ይሳቐዩ።
- ብምክንያት ኣብ ገጠር ዝለመድዎን ዝዓበይሉን ባህሊ ኣግባብ መነባብሮ ምስ ኣብ ከተማ ዝርከብ ባህሊ ስርዓት መነባብሮ ስለዝንነፅኩን ይሳቐዩ።
- ብምክንያት ብዙሓት ሰባት ካብ ገጠር ናብ ከተማ ምፍላጥ ምስዳደምን ድማ ኣብ ከተማታት ዝህልው ማሕበራዊ ግልጋሎት፣ ግልጋሎት መንግሥታዊ፣ ቀረብ ማይን መንበሪ ኣባይትን ብዝምልከት ሕፅረትን ምዕባብን የጋጥሙዮ።

ብካሊእ መልክዑ ድማ ካብ ገጠር ናብ ከተማ ዝመጹ ስዱዳት ፅቡቕ ዕድል ዝገጥሞም ኣለዉ። ብጣዕሚ ፅቡቕ መጠን ገንዘብ ዝረኽቡን ፅቡቕ ምቕው መነባብሮን ዝመስረቱንውን ብዙሓት ኣለዉ። ስለዚ ምክታምነትን ልምድት ከተማታትን ኣዝዩ ዝነኣድን ዝሕፈስን ፀጋታት ሃፍቲ ከምዘለዎም ኹሉ ብተፃራሪኡ ድማ መስካሕኩሓይ ዝኾነ ድኽነትውን ዘለዎም እዮም። እዚኦም ክልተ ተፃረርትን ተፃባቢትን ተርእዮታት ዝፋረቐለን ብምኳንን ከተማታት ሃገራት ምብራቕ ኣፍሪካውን ካብዚ ሓቂዚ ዝተፈለየ ተርእዮ ኣይህልወንን። ስለዚ ኣሰፋፍራን መነባብሮን ህዝብታት ምብራቕ ኣፍሪካ እንትንርእይ ዝርግሖ ብዝሒ ህዝቢ፣ ኩነታት ኣሰፋፍራ ህዝቢ ኣብ

ምብራቅ አፍሪካ፣ ምንቅስቃሴን ፍሰትን ህዝብታት ምብራቅ አፍሪካ፣ ቅልጡፍ ዕብደት ህዝብን ሳዕቤናቱን፣ ሳዕቤናት ምክታምነት አብ ሕብረተሰብን ባህልን ብዝምልከት ብዝርዝር ተገለጹ እዩ። ተምሃሮ እዞም አብ ሳዕቢ ዝተሓበሩ ክልስ ሓሳባትን ጭቡጥ ተርእዮታትን ተረዲእኩም ዶ? ሳዕቤናት ምክታምነት አብ ባህልን ሕብረተሰብን ህዝቢ ዘለዎ አሉታውን አዎንታውን ፅልዎ ተመያየጡ።

1.5 ቁጠሬ ምክንያታት ንኣፈላላይ ኣሰፋፍራን መነባብሮን ህዝቢ

ንጥፈት



ተምሃሮ ብዛዕባ ምክንያታት ንኣፈላላይ ኣሰፋፍራን ባህልን ህዝቢ ኣመልኪቱ አብ 5^ይ ክፍል ዝተምሃርኩምዎ ትዝክሩ ዶ? ህዝቢ አብ ከተማን አብ ገጠርን እንትሰፍሩ እንታይ ረቕሓ መሰረት ዝገብሩ ይመስለኩም? ኣሰፋፍራ ህዝቢ እንታይ ማለትዮ? መነባብሮ ህዝቢ ኸ እንታይ ማለትዮ?

ኣሰፋፍራ ማለት ህዝቢ አብ ሓደ ከባቢ መነባብርኦም ንምክያድ ተኣኪቦም ነናይ ባዕሎም መንበሪ ሰሪሖም ናብርኦም ዘካይድሉ ኣግባብ ዝግለጹ ኣምርን ክልስ ሓሳብንዮ። ህዝቢ አብ ሓደ ከባቢ እንትነብሩ ብሓደ መልክዕ ስሕው ኢሎም መንበሪኦም ሰሪሖም ንርኢ ወይድማ ፅዕቕ ኣብዝበለ ኩነታት መንበሪኦም ሰሪሖም እንትነብሩ ንዕዘብ። ህዝቢ አብ ከባቢ መንበሪኦም ካብ ጉጂ፣ ግድግዳ ቀላሚጠስ፣ ህድሞ፣ መንደቕ ወይድማ ዘመናዊ ህንፃ ሰሪሖም ብሓባር እንትነብሩ ንዕዘብ። ከከም ኩነታት ጠባይ ኣየር ድማ ምስሓውን ምፅፃቕን ወይድማ መንበሪ ዝስርሑሎም ባእታታት ይፈላለዩዮም።

ኣሰፋፍራ ህዝቢ ምስ ተፈጥሮኣዊ ፀጋ ከባቢ፣ ስነ መሬታዊ ኣቀማምጣ፣ ቀረብ ግልጋሎት ማይ፣ ባህልን መነባብሮን፣ ኢኮኖሚያውን ማሕበራውን ትካላት ምህላዎም ወዘተ ዝመሳሰሉ ጉዳያት ዝውስንዎ ስርዓትዮ። ኣሰፋፍራን መነባብሮን ህዝቢ ብምክንያት ጠለብ፣ ደጉዓን ቆላን፣ ብራኸን መታሕትን፣ ኢኮኖሚያዊ ኩነታትውን አብ ግምት ብምእታው ኣፈላላይ ይግበርዮ። ተግባራት ኣሰፋፍራን መነባብሮ ህዝቢ አብ ክልተ መልክዕ ሰለዕኻ ምርኣይ ይከኣልዮ።

1. ገጠርን ከተማን ኢልካ ብተግባራት ኣሰፋፍራን መነባብሮን ምርኣይ
2. ከበሳን (ደጉዓን) መታሕትን (ቆላን) ኢልካ ውን ብኣቀማምጣ ይርኣይ።

ስለዚ ተምሃሮ አብ ገጠርን ከተማን ዘሎ ኣሰፋፍራን መነባብሮ ህዝብን ብጣዕሚ ይፈላለዩዮ። ብተመሳሳሊ ድማ አብ ከበሳን መታሕትን ዘሎ ኣሰፋፍራን መነባብሮን ኣዕርዩ ይፈላለዩዮ። አብ ከተማ ዘሎ ኣሰፋፍራን መነባብሮን ህዝቢ ብትልምን ኢኮኖሚያዊ ዓቕምን ዝተቐየደ ኾይኑ ፅዕቕ ኣቀማምጣ ዝጠልብዮ። አብ ገጠር ዝርኣይ ኣሰፋፍራን መነባብሮን ድማ ምስ ውልቀ ትሕዝቶ መሬት ዝተኣሳሰር ስለዝኾነ ስሕው ዝበለን ዝተረሓቑንዮ።

መነባብሮ ህዝቢ ድማ ስድራ ዝናበሩሉ መሰረት ኢኮኖሚን ፍልፍል እቶትን፣ ብደረጃ ስድራ ዝህልው ሃፍተ-ገነትን ንከይዲ ዕለታዊ ህይወት ፍልፍል ዝኾነ ፀጋታትን ዝምልከትዮ። መነባብሮ ምስ ዕለታዊ ዓቕሚ ምግብ፣ ንቕልፀ ዝግበር ክንክንን ሓለዎ ጥዕናን፣ ፋይናንሳውን ኢኮኖሚያውን ዓቕሚ ወዘተ ዝምልከትዮ። ንኣብነት መነባብሮ ህዝቢ ገጠር አብ ሕርሻን ምርባሕ እንስሳትን ዝተመሰረተ እዩ። አብ ከተማን ገጠርን መንቀሊ ምክንያት ኣፈላላይ ኣሰፋፍራን መነባብሮን ህዝቢ እንታይ ከምዝኾነ ትፈልጡ ዶ?



ስእሊ 1.21 መነባብሮ ህዝቢ ከተማ አብ ትግራይ ስእሊ 1.22 መነባብሮ ህዝቢ ዓፋር ዝተመስረተሎም

መንቀሊ ምኽንያታት ኣፈላላይ ኣሰፋፍራን መነባብሮን ህዝቢ ኣብ ክልተ መቐጻጻሕ ምርኣይ ይክኣልዮ። እዚኦም ድማ ዝሰዕቡዮም፤

1. ተፈጥሮኣውን ፊዚካላውን ባእታታት፤ ኣብ ኣሰፋፍራን መነባብሮን ህዝቢ ከተማን ገጠርን ኣፈላላይ ንምፍጣር መንቀሊ ምኽንያታት ዝኾኑ ተፈጥሮኣውን ፊዚካላውን ባእታታት ንኣብነት ኣቀማምጣ መሬት፣ ሃፍትታት ተፈጥሮ ውሽጢ መሬትን ልዕሊ መሬትን፣ ጠባይ ኣየር፣ ቀረብ ማይ፣ ልምዑነት መሬት፣ ግድሚ መሬት፣ ከውሒ መሬት፣ ወዘተ ክጥቀሱ ዝኽእሉ እዮም።
2. ሰብ ስራሕ ባእታታት፤ ኣብ ኣሰፋፍራን መነባብሮን ህዝቢ ከተማን ገጠርን መንቀሊ ምኽንያታት ዝኾኑ ተፈጥሮኣውን ፊዚካላውን ባእታታት ጥራሕ ዘይኮኑ ሰብ ስራሕ ዝኾኑዎን ኣለዉዮም። ሰብ ባዕሉ ዝፈጥሮም ኩነታት መንቀሊ ምኽንያታት ተገይሮም ይውሰዱዮም። ብምኽንያት ደቂ ሰባት ዝውሰዱ ስጉምትታት። እዚ ዝኾነሉ ዝተፈላለዩ ምኽንያታት ኣለዉ፤
 - ሀ. ካብ ፀላኢ፣ ካብ ሓደጋታት ተፈጥሮን እንስሳትንውን ንምክልኻል ብዝገበር ጻዕሪ ደቂ ሰባት ኣብ ሓደ ክባቢ ክሰፍሩ ይኽእሉዮም።
 - ለ. ኣብ ክባቢ ብዝርከቡ ግልጋሎታት ንኣብነት ሹቕ፣ ቤት ትምህርቲ፣ ትካል ግልጋሎት ጥዕና፣ ዕዳጋ፣ መንግሥቲ መንገዲ መኪናን ወዘተ ተኸቲሎም ሰባት ይሰፍሩዮም።

ኣብ ከባብታት መዕረፊ ኣውቶቡሳትን ዕዳጋን ዘሎ ኣሰፋፍራ ህዝቢ ከተማ ኣስተውዒልኩም ዶ ትፈልጡ? ፅዑቕ ኣሰፋፍራ ህዝቢ ምስ ዝተፈላለዩ ንግዳዊ ምንቅስቓሳት ትዕዘቡ። ዕሻላት ከተማታት እንትክትሙ ኸኣ ኣስተውዒልኩም ዶ ትፈልጡ?



ስእሊ 1.23 ኣብ ከተማታት ትግራይ ዘሎ ባዕቂ ኣሰፋፍራ

ሓደሽቲ ዝጣየኹን ዕሸላት ከተማታትን ትግራይ እንተሪእና ኣውራ መንገዲ መኻይንን ኣውቶቡሳትን (ኣውራ ጎደናታት) ተኸቲሎም ይኸትሙ። ኣብ ገጠር ዝርከብ ኣሰፋፍራ ህዝቢ ድማ ኣብ ጎበታትን ግድምታትን ይበዝሕ ምዃኑ ኽ ተግዚብኩም ዶ? እቲ ማይዳ መሬትን ልሙዕ መሬትን ንማሕረስ ስለዝድለይዮ። ጎበታትን ግድምታትን ኣብዘይብሉ ከባቢ ግና ኣብ ማይዳውን ህዝቢ ከምዝሰፍር ምርድኡ ፅቡቕዮ። ንኣብነት “ዓዲ ጎሹ” ዘለዉ ሰፈርቲ ኣብ ማይዳን ልሙዕ መሬትን እዮም ሰፈርም። ተፈጥሮኣውን ፊዚካላውን ባእታታት ስለዘገደዱ ማለት እዩ። ኣሰፋፍራ ህዝቢ ኩናማ እንተወሰደና ካብ ካልኣት ከባቢ ትግራይ ይፍለይዮ። ብኹለ መዳዩ ኣሰፋፍራ ህዝቢ እንትርኣይ ምስ መነባብሮን ኢኮኖሚያዊ ዓቕምን ዝተኣሳሰረ ይኸውን።

ስለዚ ኣሰፋፍራ ህዝብታት ጥራሕ ዘይኮነ መነባብሮን ባህልንውን ከም ኣሰፋፍራ ህዝቢ ኣፈላላይ ኣለዎዮ። ባህሊ እንታይ ማለትዮ? ባህሊ መግለጺ ኣነባብራን መነባብሮን ህዝቢዮ። ባህሊ ልምድታትን እምነታትን ህዝቢ ዝግለፀሉ እዩ። ዝተፈላለዩ ህዝብታት ኢትዮጵያ ዝተፈላለዩ ባህሊ ኣለዎም። ንኣብነት ባህሊ ህዝቢ ትግራይ፣ ባህሊ ህዝቢ ኦሮሞ፣ ዓፋር፣ ኣምሓራ፣ ሶማላ፣ ኩናማ፣ ኢሮብ፣ ጉራጌ፣ ሲዳማ ወዘተ ተባሂሉ ዝግለፀሉ ከንታት ኣሎ። ኣብ ኣግባብ መነባብሮ፣ ኣመጋግባ፣ ኣከዳድና፣ ስነ ፅባቕ፣ መርዓ፣ ሓዘን፣ ቀብሪ፣ እምነትን ልምድታትን፣ ኣከባብራ ባዓላት፣ ኣሰራርሓ ፀጉሪ ወዘተ ዝተፈላለዩዮም። ኣብ ዝተፈላለዩ ኣሰፋፍራን ባህልን ዘለዎም ህዝብታት ድማ ብመንፅር ከተማን ገጠርን ተመሳሳልቲ ባህልታት ከምዘለዉ ኹሉ ኣፈላላይ ዘለዎም ከንታት ድማ ይርኣይዮ።

ስለዚ ኣፈላላይ ባህሊ ምስ መነባብሮ ህዝብን ድሕረ ባይትኣምን ዝተኣሳሰሮዮ። መነባብሮ ብደረጃ ስድራ ዝርኣይ ስለዝኾነ ምስ ባህልን ኣሰፋፍራን ብቐጥታ ዝተኣሳሰረዮ። ባህልን መነባብሮን ዝተኣሳሰሩ ጉዳያት እዮም። መነባብሮ ህዝቢ ኣብ ሕርሻ፣ ንግዲ፣ ምርባሕ ክፍትን ካልኣት ኣግባብ ምእላሽ እቶት ስድራን መሰረት ተገይሩ ዝርኣይዮ። ንኣብነት መነባብሮ ህዝቢ ገጠር ኣብ ሕርሻን ምርባሕ እንስሳትን ዝተመሰረተ እንትኸውን መነባብሮ ህዝቢ ከተማ ድማ ኣብ ንግድን ካልኣት ፍልፍል እቶትን ዝተመሰረቲዮም። ብምኽንያት ከምዚ ዝመሰለ ከንታት መነባብሮን ባህልን ከተማን ገጠርን ዘተኣሳሰሮም፣ ዘመሳሰሎምን ዘፈላልዮምን ብዙሕ ጉዳይዮ። ገጠርን ከተማን እንትንብል ኣሰፋፍራ ህዝቢ ዘመሳኸት ኾይኑ እዚ ኣሰፋፍራ ገጠርን ከተማን ብብዙሕ መንገዲ ይፈላለይዮ።

ስለዚ ኣብዝሰዕብ ሰደቓ ኣሰፋፍራ ህዝቢ ኣብ ከተማን ገጠርን ብዝምልከት መነፃፀር ቐረቡሎ። ተፈጥሮኣዊ ሃፍተ-ፀጋ፣ እኹል ዝናብ፣ ማእድናትን ልሙዕ መሬትን ዘለዎም ከባብታት መነባብሮ ህዝቢ ፅቡቕ መሰረት ዘለዎዮ ዝኸውን። ኣብ ዓፋር ሃፍቲ ተፈጥሮ ጨውን እንስሳት ዘቤትን ከምኡውን ሰፊሕ ልምዓት ሕርሻን ኣግማልን መሰረት ህይወት መነባብሮ ህዝቢ ዓፋር ዝውስኑዮም። ኣብ ምዕራብን ደቡብን ትግራይ እንተሪእና ድማ መነባብሮ ህዝቢ ኣብ ሕርሻ፣ ንግድን ሃፍቲ እንስሳትን ዝተመሰረተ ኢኮኖሚ ንርእይ። እዚ መነባብሮ ህይወት ስድራ ዝገልፅዮ።



ስእሊ 1.24 ኣሰፋፍራ ህዝባዊ ገጠናን መካከላዊ - ትግራይ

ገጠራት ዘለዎም አሰፋፍራ ብዝምልከት	ከተማታት ዘለዎም አሰፋፍራ ብዝምልከት
<ul style="list-style-type: none"> ✓ ኣብ ገጠር ዘለዉ መንበሪ ገዛውቲ ብጣዕሚ ዝተረሓሓቑዮም። ✓ ኣብ ሕርሻን ምርባሕ ከፍትን ዝተመሰረተ መነባብሮ ኣሎ። ✓ መንበሪ ገዛውቲ ካብ ዕንጨይትን እምንን ዝተሰርሐዮም። ✓ ኅረባብቲ ብጣዕሚ ኣብ ዝተረሓሓቑ ቦታታት እናነበረ ግና ብብመዓልቲ ይጠያየቑዮም። ✓ ሰብን ናውትን ንምጉዕዓዝ አዕዱግን ካልኣት እንሰሳታትን ይጥቀሙ። ✓ መንበሪ ገዛውትን ህንፃታትን ተቐራሪቦም ብፃዕቑዮም ተሰሪሖም ዝርከቡ። 	<ul style="list-style-type: none"> ✓ ነበርቲ ኣብ ኣብያተ ዕዮ፣ ፋብሪካታት፣ ሹቓትን ውልቀን መንግስታውን ትካላት እናሰርሐ ብዝረኸብዎም እቶታት መነባብሪኦም ይመርሑ። ✓ መብዛሕትኦም መንበሪ ገዛውቲ ካብ ብሎኬትን አእማንን ዝተሰርሐዮም። ✓ ኅረባብቲ ብጣዕሚ ተቐራሪቦም ብፃዕቑ ዝነብሩ እንተኾነውን ኣይጠያየቑን። ኣይፋለጡን። ✓ ነበርቲ ንመጓጓዣ ብሽክለታ፣ ሞተር ብሽክለታ፣ ታክሲ፣ መኪና ይጥቀሙ።

መነባብሮን ባህልን ነበርቲ ከበሳ (ደጉዓ)ን መታሕት (ቆላ)ን ብዝምልከት ድማ ካብዚ ንታሕቲ ኣብዘሎ ሰደቓ ብሓፂር ተገሊፁሎ።

ነበርቲ ከበሳ (ደጉዓ) ብዝምልከት	ነበርቲ መታሕት (ቆላ) ብዝምልከት
<p>መብዛሕትኦ ግዜ ነበርቲ ከበሳ (ደጉዓ)</p> <ul style="list-style-type: none"> ✓ ስገም፣ ስርናይን ጣፍን የምርቱ ✓ ዛሕሊ ኣብዘለዎ ከባብታት ደጉዓ ይነብሩ ✓ ቀላሚጦስ፣ ዕሕድን ዓርቃይን ይተኸሉ ✓ ኣባጊዕ የጥርዩ፣ የራብሐ ✓ ካብ ጣፍ፣ ስርናይን ስገምን እንጀራን ሕምባሻን ይስንክቱ፣ ይምገቡ ✓ ፀባ ካብ ላሕሚ ይጥቀሙ ✓ ዛሕልን ቁርን ካብዘለዎ ጠባይ ኣየር ንባዕሎም ንክከላኸሉ ካብ ጡጥ ዝተሰርሐ ክዳውንቲ (ከም ሻማ፣ ብሉኩ፣ ጋቢ፣ ኩታ፣ ኮበርታ ዝመሳሰሉ) ይኸደኑ 	<p>መብዛሕትኦ ግዜ ነበርቲ መታሕት (ቆላ)</p> <ul style="list-style-type: none"> ✓ ዕፉን (ምሽላ ባሕሪ)፣ ዳጉሻን ምሽላን የምርቱ ✓ ሃሩርን መቐትን ኣብዘለዎ ከባቢ ኣየር ይነብሩ ✓ ሽባኻ፣ ሳግላ፣ ሰራውን ጭዓን ዝመሳሰሉ ዝርያ ኣካሺያ ይተኸሉ ✓ ኣግማልን ኣጣልን የጥርዩ፣ የራብሐ ✓ ካብ ዕፉን (ምሽላ ባሕሪ)ን ምሽላን እንጀራን ሕምባሻን (ቅጫ) ይስንክቱ፣ ይምገቡ ✓ ፀባ ካብ ኣጣልን ኣግማልን ይጥቀሙ ✓ ንነብሶም ካብ መቐትን ሃሩርን ኩነታት ኣየር ንምክልኻል ቅልል ዝበሉን ፎክሶትን ክዳውንቲ ይኸደኑ



ዕዮ ጉጅለ

ተምሃሮ እስኪ ኣብ ሽዱሽተ ጉጅለታት ተመቐልኩም ዝተፈላለዩ ኣሰፋፍራ፣ መነባብሮን ባህልን ህዝቢ ብዝምልከት ተመያየጡ።

ጉጅለ ፩፣ ኣብ በሪኽ ቦታታት (ብራኽ ኣብ ዘለዎ ወይድማ ከበሳ) ገጠር ንዝነብሩ ህዝቢ ዘለዎም ኣሰፋፍራን መነባብሮን ብዝምልከት ንሓደ ቐሽት ኣብነት ወሲድኩም ነንርእዮኹም ተመያየጡ።

ጉጅለ ፪፣ ኣብ መታሕት (ቆላ) ከባብታት ገጠር ንዝነብሩ ህዝቢ ዘለዎም ኣሰፋፍራን መነባብሮን ብዝምልከት ንሓደ ቐሽት ኣብነት ወሲድኩም ነንርእዮኹም ተመያየጡ።

ጉጅለ ፫፣ ኣብ በሪኽ ቦታታት (ብራኽ ኣብ ዘለዎ ወይድማ ከበሳ) ከተማ ንዝነብሩ ህዝቢ ዘለዎም ኣሰፋፍራን መነባብሮን ብዝምልከት ንሓደ ቐሽት ኣብነት ወሲድኩም ነንርእዮኹም ተመያየጡ።

ጉጅለ ፬፣ ኣብ መታሕት (ቆላ) ከባብታት ከተማ ንዝነብሩ ህዝቢ ዘለዎም ኣሰፋፍራን መነባብሮን ብዝምልከት ንሓደ ቐሽት ኣብነት ወሲድኩም ነንርእዮኹም ተመያየጡ።

ጉጅለ ፭፣ ባህልን መነባብሮን ዘለዎም ምትእስሳር ብዝምልከት ብኣብነት እናገለፀኩም ኣረድኡ። ባህሊ ከመይ'ዩ ዝግለፅ? መግለፅታት ባህሊ ብዝምልከት ብዝርዝር ኣረድኡ።

ጉጅለ ፮፣ ባህሊ ህዝቢ ትግራይ፣ ባህሊ ህዝቢ ኩናማ፣ ባህሊ ህዝቢ ኢሮብ፣ ባህሊ ህዝቢ ዓፋርን ባህሊ ህዝቢ ኣምሓራን ብዝምልከት ተመያየጡ። ኣከባብራ በዓል፣ ኣከዳድናን ኣሰራርሓ ፀጉርን፣ እምነትን መነባብሮን መመያየጢ ዛዕባ ግበርዎ። ኣብ ትግራይ ዝፍለጥ ኣሸንዳን ኣብ ክልል ኣምሓራ ዞባ ዋግ ይምራ ዝፍለጥ “ሻደይ”ን ዘለዎም ምምስሳል ሓቲትኩም ተመያየጡሉ።

ኣብ ትግራይ መታሕት (ቆላ) ከባብታት ከተማን ገጠርን ኣብ ወረዳታት ቃፍታ ሑመራ፣ ኣድያቦን ጣንቋ ኣበርገለን ምውሳድ ይክኣል'ዩ። ደጉዓ ከባብታት ትግራይ ብዝምልከት ድማ ሃገረሰላም፣ ኦፍላን እንዳ መኾኒን ምውሳድ ይክኣል'ዩ። ኣብ ኣሰፋፍራን ባህልን ዘለዉ ኣፈላላይ ብዕመቐት ፈትሹ።

እምበኣርከስ ተምሃሮ ብዛዕባ ኣሰፋፍራን መነባብሮን ህዝቢ ብዝበለፀ ብምርዳእ ኣብ ከባቢኹም ዳህሳስ ኣካይዱ። ኣሰፋፍራ ነበርቲ ህዝቢ ከባቢ ቤት ትምህርትኹም ርኣዩ። ምስ ወለድኹም ድማ ኣብ ኣግባብ መነባብሮን ምምራሕ ህይወት ስድራን ብዝምልከት ምስ ባህላዊ ትሕዝቶታት ኣመልኪትኩም ተመያየጡ። ካብ ወለድኹም ዝረኽብኩምዎ ሓበሬታ ናብ ክፍሊ ሒዝኩም ትመጡ ምስ ተምሃሮን ወለድን ተመያየጡሉ።

መጠቻለሌ

ሃገራት ምብራቅ አፍሪካ ዓሰርተ'የን። ሱዳን፣ ኤርትራ፣ ኢትዮጵያ፣ ጂቡቲ፣ ሶማሊ፣ ኬንያ፣ ኡጋንዳ፣ ቡሩንዲ፣ ሩዋንዳን ታንዛንያን ሃገራት ምብራቅ አፍሪካ እየን። ሃገራት ቀርኒ አፍሪካ ዝበሃሉ ኣብ ውሽጢ ሃገራት ምብራቅ አፍሪካ ይርከቡ። ኣብ ሃገራት ምብራቅ አፍሪካ ብዙሓት ኳዕቲ ኣለሻ ኣሰረ ሂወት ጥንታዊ ወዲሰብ ተኻይዶም'ዮም። ጥንታዊያን ሰባት ብሃደንን ብምእራይ ፍራምረን ቆፅላመፅልን ኣብዝናበሩሉ ግዜ ኣብ ሓደ ዝተወሰነ ቦታ ኣይቐመጡን ነይሮም። ኩሉ ግዜ ካብ ቦታ ናብ ቦታ ይዘዋወሩ ነይሮም። ሕርሻ ምስጀመሩ ግና ኣብዝተወሰነ ቦታ ሰፊሮም መነባብሮኦም ብቀዋምነት ምምራሕ ጀሚሮም። በዚ ውን ቐሽታት ክምስረታ ጀሚረን። እዞን ቐሽታት ድሕሪ ግዜ ናብ ከተማታት ማዕቢለን። ምምስራት ከተማታት ንምዕባል ካልኦት ስልጣነታት መንገዲ ፀሪገን። ስለዚ ጥንታዊ ስልጣን ማለት ደቂ ሰባት ካብቲ ኣቐዲሙ ዝፀንሐ ኣብ ሃደንን ምእካብ ፍረምረን ዝተመስረተ ድሑር መነባብሮ ወዲኦም ናብ ዝለዓለን ኣብ ከተማታት ዝተመስረተን ምዕቡል ናብራ ዝተሰጋገሩሉ ኣገባብ መነባብሮ ጠሚሩ ዝገልፅ እዩ።

ስልጣን ጥንታዊያን ሰባት ኣብ ከተማ ምንባር ምስጀመሩ ካብ እዋን ናብ እዋን እናማዕበለ ዝመፀ ኣገባብ መነባብሮ ደቂ ሰብ'ዩ። ምስዚ ብዝተኣሳሰረ ድማ ምምዕባል መንግስታት፣ ምዕባል ንግድን እደ ጥበብን፣ ምዕባል ጥበብ ፅሕፈት፣ ምዕባል ሃይማኖት፣ ምዕባል ስነ ችርዓ ችርዒ፣ ምዕባል ሕርሻ፣ ኣብ ደርብታት ምምቃል ሕብረተሰብ ዝመሳሰሉ ይርከብዎም። ምስ መነባብሮ ከተማ ዝተኣሳሰሩ ተወሰኽቲ መግለፅታት ስልጣነውን ኣለዉ። ንኣብነት ዝማዕበለ ፅሑፍ፣ ኣብ ፅኑዕ ውዳብ ዝተመስረተ መንግስቲ፣ ፍልጠት ቴክኖሎጂን ሓፂን መፂንን፣ ስርፀት ስነ ጥበብ ችርዓ ችርፅን፣ ኣብ ተግባር ዝውዓለ ሳይንስን ሒሳብን፣ ምትእትታው ቴክኖሎጂ ሕርሻ ወዘተ ይጥቀሱ።

ኣብ ዓለምና ጥንታዊ ስልጣን ኅሊሁ ክረክ ዝጀመረ ኣብ ከባቢ 3500 ዓመተ ዓለም እዩ። ካብዚ እዋን ጀሚሩ ስልጣን ብቐፃልነት እናማዕበለ ዝመፀ ታሪካዊ ተርእዮ እዩ። ብምዃኑውን ጥንታዊ ስልጣነታት ኣብ ዝተፈላለዩ ክፍለ ዓለማት ማዕቢሎም ከምዝነበሩ ዝፍለጥ እንትኸውን ኣብ ሰሜናዊ ምብራቅን ምብራቅ አፍሪካን ጥንታዊ ስልጣነታት ዝማዕበሉሎም ንኣብነት ግብፂ፣ ኑብያ፣ ሜሮዌ፣ ኩሽ፣ ኣኸሱምን ዚምባብዌን ዝመሳሰሉ ይርከብዎም። ኣብ ኣፍሪካ ጥንታዊ ስልጣን ዝማዕበለሎም ከባብታት ንሸንጥሮ ሩባ ናይል ተኸቲሉ ኣብ ዝርከብ ሰሜናዊ ምብራቅ አፍሪካን ምብራቅዊ አፍሪካን ማእኸል ዝገበረ'ዩ ነይሩ። ካብዚኦም እቲ ሓደ ኣብ 3100 ዓመተ ዓለም ቅድሚ ልደተ ክርስቶስ ጀሚሩ ንሸንጥሮ ሩባ ናይል ተኸቲሉ ኣብ ግብፂ ማዕቢሉ ዝነበረ ጥንታዊ ስልጣን ይርከብ። ካብ ግብፂ ናብ ኣንፈት ደቡብ ድማ ጥንታዊ ስልጣን ኑብያን ኣኸሱምን ማዕቢሎም ነይሮም።

ኑቢያውያን ካብ ከባቢ 3000 ዓ.ዓ ጀሚሩ ኣብ ገማግም ሩባ ናይል መንደራት መስሪቶም ይነብሩ ነይሮም። ኣብ ዓለምና ብቀዳምነቶም ካብዝፍለጡ ሓደ ዝኾነ ጥንታዊ ስልጣን 'ውን ኣማዕቢሎም። ኑቢያውያን እዚ ስልጣን ንኸማዕብሉ ሩባ ናይል ዝለገሶም ዘይነፅፍ ቀረብ ማይን ልሙዕ ሓመድን ኣስተዋፅኦ ገይሩ እዩ። ጥንታዊ ስልጣን ኩሽ ድማ ካብ 2000 - 350 ዓ.ዓ ኣብ ከባቢ ሸንጥሮ ናይል ኣብ ሰሜናዊ ምብራቅ ሱዳን ማዕቢሉ ዝነበረ እዩ። መብዛሕትኦም ጥንታዊ ስልጣነታት እንትርኣዩ ሸንጥሮታትን ሩባታትን ተኸቲሎም ሕርሻ መሰረት ገይሮም ዝማዕበሉ እዮም። መልዕሊ ጥንታዊ ስልጣን መንግስቲ ኣኸሱም ግና ኣብ ሸንጥሮታትን ሩባታትን ዘተመስረተ ኣይኮነን። ኣብ ምዕባል ኢደ ጥበብን ስነ ጥበብን ከምኡውን ንግዲ ውሽጢ ዓድን ወፃኢን ማእኸል ገይሩ ዝማዕበለ ስልጣነ'ዩ። ኣኸሱም ካብ ከባቢ 100 ዓ.ም ጀሚሩ እናማዕበለ ዝነበረ ማእኸል ጥንታዊ ስልጣን ሃገርናውን እዩ። ጥንታዊ ስልጣን ኣኸሱም ኣብዝለዓለ ብርኪ በፂሑ ዝነበረሉ እዋን ኣብ 6^ይ ክፍለዘመን እዩ። ኣብዚ እዋንዚ መንግስቲ ኣኸሱም ንቀይሕ ባሕሪ ተሳጊሩ ክሳብ ደቡባዊ

ስዑድ ዓረብያ ግዝኣቱ የሰፋሕፍሕን የጋፍሕን ነይሩ። ብቐይሕ ባሕሪ ይካየድ ዝነበረ ንግዲ ወፃኢን ልውውጥን ውን ብዝለፀገ ብርኪ ይቆፃፀር ነይሩ። ስለዚ ጥንታዊ ስልጣን ኣኸሱም ማዕቢሉ ዝነበረሉ እዋን ካብ 1^ይ ክሳብ 7^ይ ክፍለዘመን ኣብዝነበረሉ እዋንዮ።

ሓድግታት ዝበሃሉ ንነዊሕ እዋን ታሪኽ ዘለዎምን ውዕኢት ስራሕቲ ጥንታውያን ወለዲ ዝኾኑን እዮም። ሓድጊ ብኣሰራርሕኡ ዘደንቑ ውዕኢት ስራሕ ሕሉፍ ሕብረተሰብ እዮ። ሓድግታት ወለድና ድልዮቶም ንኸማልኡ ኢሎም ኣብ ዝፍፅምዎም ምንቅስቓሳት ዝተፈጠሩን ሓዲጎምልና ዝኸዱን እዮም። ሓድግታት ቁሳውን መንፈሳውን ተባሂሎም ኣብ ክልተ ዝምደቡ እንትኸውን ሕዚ ግና ብዛዕባ ቁሳዊ ሓድግታት ጥራሕ ኢኹም ትመሃሩ። ስለዚ ሓድግታት ሕሉፍ ሕብረተሰብ ቁሳውን መንፈሳውን ድልዮቶም ንምምላእ ኢሎም ዝሰርሕዎም ወይድማ ዝመሃዝዎም ቁሳቁስ፣ ናውቲ ወዘተ እዮም። ኣብ ዓለም ብጣዕሚ ኣገደስትን ክዕቀቡ ኣለዎምን ተባሂሎም ብውድብ ሕቡራት መንግስታት ዓለም ትካል ትምህርትን፣ ሳይንስን ባህልን (ዩኔስኮ) ዝተመዝገቡ ልዕሊ 800 ዝኾኑ ዓበይቲ ታሪካዊ ሓድግታት ኣብ 137 ሃገራት ኣለዉ። ኣብ ዝተፈላለዩ ካብብታት ኣፍሪካ ብዙሓት ዘደንቑ ሓድግታት ኣለዉ። መብዛሕትኦም ሓድግታት ዝርከቡ ጥንታዊ ስልጣን ኣዝዮም ማዕቢሎም ኣብዝነበሩሎም ክባብታት እዮም። ካብዚ ብተወሳኺ ግና ኣብ ደቡብ ኣፍሪካን ሞዛምቢክን ወዘተ መርኣያታት ጥንታዊ ስልጣን ዝኾኑ ሓድግታት ኣለዉ። ኣብ ሃገርና ብፍላይ ድማ ኣብ ትግራይ ኣዝዮም ብዙሓት ሓድግታት ይርከቡ። ሓድግታት ንዝርከቡሉ ሃገርን ህዝብን ጥራሕ ዘይኮነስ ንኹሉ ረብሓ ኣለዎም። ብዛዕባ ኩነታት መነባብሮ ቀዳሞት ወለድና መረዳእታ ዝህቡና እዮም። ጥንታዊ ስልጣንታት ዝነበሮም ትሕዝቶን ምዕባለን እንመሃረሎም እዮም። ባህልን ሃይማኖትን ከምኡ ውን ሃፍቲ ሃገርን ኩርዓትን ዝዕቀቡሎም እዮም። ሓድግታት መግለጺ መንነት ህዝብን መለለይን ውን እዮም። ሓድግታት መግለጺ ስልጣንን ባህልን እዮም። ስለዝኾነ ድማ ፍልፍል ታሪኽን ባህልን ጥራሕ እዮም ዘይኮነስ ብግቡእ እንትዕቀቡ ፍልፍል እቶት ሃገር ውን እዮም። ብዙሓት ኅብነይትታን በፃሕትን ይመፁ፣ መዘናግዲ ኾይኖም የገልግሉ።

ምንቅስቓስን ፍልሰትን ህዝቢ ኣብ ሃገራት ምብራቕ ኣፍሪካ ልሙድ ተርእዮዮ። ህዝቢ ካብ ሓደ ከባቢ ናብ ካሊእ ከባቢ ብበዝሒ ዝገብሮ ምንቅስቓስ “ፍልሰት ህዝቢ” ይበሃል። ብተፈላለዩ ምኽንያታት ህዝቢ ካብ ሓደ ከባቢ ናብ ካሊእ ከባቢ ይንቀሳቐሱዮም። ከምዚ ዓይነት ተርእዮ ንዝመናት ዝፀንሑዮ። ህዝቢ ሓደ ከባቢ ብተፈላለዩ ምኽንያታት ካብ ትውልዲ ዓዶም ናብ ካሊእ ከባቢ ይፈልሱ፣ ይስደዱን ይንቀሳቐሱ ነይሮም። መንቀሊ እዞም ተርእዮታት ዝኾኑ ተፈጥሮኣዊ፣ ኢኮኖሚያዊ፣ ከባብያዊ፣ ፖለቲካውን ማሕበራውን ምኽንያታት ኣለዉ። ስለዚ ምንቅስቓስ፣ ፍልሰትን ስደትን ህዝቢ ሓደ ከባቢ ወይድማ ሃገር ኣብ ኣርባዕተ ባእታታት መቐልካ ምርኣይ ይከኣልዮ፤

1. ህዝባውን ተፈጥሯውን መሰረት ዘበግስዎም፤
2. ውልቃዊ ድልዮት ዘንቅድዎም፤
3. ፖለቲካዊ ውሳኔ መንግስቲ ዘበግስዎምን
4. ኩናትን ቅልውላዎትን ዘበግስዎም እዮም።

ኣብ ሓደ ሃገር ኣብ ከተማን ገጠርን ካብ ውልደት ጀሚሩ ብህይወት ዝነብር ጠቕላላ ህዝቢ ተቐጺሩ ዝፍለጥ በዝሒ ኣሃዝ መግለጺ በዝሒ ህዝቢዮ። ኣብ ዓለም በዝሒ ህዝቢ ብቐልጡፍ እናዓበየ ዝርኣዮሎም ኣብ ዘይማዕበሉ ሃገራት እንትኸውን ብፍላይ ሃገራት ኣፍሪካ ድማ ብዕብየት በዝሒ ህዝቢ ኣብ ቅድሚት ይስርዓ። በዝሒ ህዝቢ ዝግበጥ ኣብ ሞንጎ ዝውለዱ ህፃናትን ዝሞቱ ሰባትን ዘሎ ኣፈላላይ ብምንፅፃር እዮ። ቐልጡፍ ዕብየት በዝሒ ረብሓ ኣለዎ ከምዝበሃለሉ ኹሉ ጉድኣት ውን ኣለዎዮ። ዕብየት በዝሒ ህዝቢ ብኢኮኖሚ፣ ማሕበራውን ባህላውን ድሕረባይታ ንዘይማዕበሉ ሃገራት ኣፍሪካ ብፍላይ ድማ ንሃገራት ምብራቕ ኣፍሪካ ኣዝዮ ዝለፀገ ጉድኣት ኣለዎ።

ማህደረ ቃላት

ቁልፊ ቃላት	ትርጉም / መብራህርሂ
1 ምብራቕ ኅፍሪካ	ንሃገራት ቀርኒ ኣፍሪካ ወሲኹ ብድምር ዓሰርተ ሃገራት ዝርከቡሉ ከባቢ ኣህጉርና (ክፍለዓለምና) እዩ። ሱዳን፣ ኤርትራ፣ ጂቡቲ፣ ኢትዮጵያ፣ ሶማሊያ፣ ኬንያ፣ ሩዋንዳ፣ ቡሩንዲ፣ ኡጋንዳን ታንዛንያን።
2 ዶብ	ወሰን፣ ንኸልተ ሃገራት ወይድማ ቦታታት ዝፈልይ ተፈጥሮአዊ ወይድማ ሰብ ስራሕ መስመር።
3 ክፍለዓለም	ንፁር ዶብ ዘለዎን ብዙሓት ሃገራት ዝሓቆፈን ኣዝዩ ሰፊሕ ክፋል መሬት ዓለምና።
4 ውቅያኖስ	ዝለዓለ ሰፍሓት ዘለዎ ማያዊ ኣካል ክፋል ዓለምና።
5 እምባ	ካብ ከባቢኡ ብዝተፈለየ መንገዲ ልዕል ኢሉ ካብ ፀፍሒ ባሕሪ ዝለዓለ ብራኽ ዘለዎ ቅርፂ መሬት።
6 ገቦ	ካብ እምባ ትሕት ዝበለ ብራኽ ዘለዎ ቅርፂ መሬት።
7 ኸበሳ	ዝባኑ ሜዳ ዝኾነ እምባ።
8 ጥንታዊ ስልጣን	ደቂ ሰባት ካብቲ ኣቐዲሙ ዝፀንሐ ኣብ ሃደንን ምእካብ ፍረምረን ዝተመሰረተ ድሑር መነባብሮ ወፂኦም ናብ ዝለዓለን ኣብ ከተማታት ዝተመሰረተን ምዕቡል ናብራ ዝተሰጋገሩሉ ኣገባብ መነባብሮ ጠሚሩ ዝገልፅ እዩ።
9 ሩባ ናይል	ካብ ቃላይ ቪክቶርያን ቃላይ ጣናን ዝብገሱ ክልተ ሩባታት ኣብ ከተማ ካርቱም ተራኽቦም ሓደ ምስኮኑ ብግብዒ ገይሩ ናብ ባሕሪ ሜዲተራንያን ዝኣትው ነዊሕ ርሕቕት ዝጓጓዝ ሩባ እዩ።
10 ሓደገ /ሓደገታት	ሓደግታት ዝበሃሉ ናይ ነዊሕ እዋን ታሪኽ ዘለዎምን ውፅኢት ስራሕቲ ጥንታውያን ወለዲ ዝኾኑን እዮም።
11 ኑቢያ	ካብ ግብዒ ንኣንፊት ደቡብ ይርከብ ዝነበረ ግዝኣት። እዚ ኣብ ናይ ሎሚ ሱዳን ዝነበረ ጥንታዊ ግዝኣት እዩ።
12 ጥንታዊ ኣክሱም	ኣብ ሰሜናዊ ክፋል ሃገርና ካብ 100 ዓ.ዓ ክሳብ ዓስራይ ክፍለዘበን ዝነበረን ማእኸል ስርወ ንግስንኡ ኣብ ኣኸሱም ዝነበረን ምዕቡልን ውሩይን መንግስቲዮ።
13 ውቅር ኣብያተ ክርስትያን	ኣብ ግድሚ ወይድማ እምባታትን ጎቦታትን ካብዝርከቡ ክውሕታት ተፈልፊሎምን ተፀሪቦምን ዝተሰርሑ ኣብያተ ክርስትያናት።
14 ተፈጥሮዊ ባእታታት	ኩነታትን ጠባይን ኣየር፣ ኣቀማምጣ መሬት፣ ብራኽ፣ ልምዑነት መሬት፣ ቀረብ ማይ፣ ከባብያዊ ጥዕና፣ ሃፍቲ ተፈጥሮ፣ ማእድን፣ ስነ መሬታዊ መርክቦ፣ ወዘተ ዝመሳሰሉ።

15 ሰብኣዊ ባእታታት	ማእኸል ምምሕዳር፣ ኢኮኖሚያዊ ምንቅስቃሳትን ንጥፈታትን፣ ማሕበራዊ መሰረተ ልምዓት ወዘተ ዝመሳሰሉ'ዮም።
16 ፍልሰት ህዝቢ	ምንቅስቃስ ህዝቢ ማለት'ዩ። ብተፈላለዩ ምክንያታት ካብ ዝነበሩሉ ትውልዲ ዓይም ናብ ካሊኣ ካባቢ ምስዳድን ምንቅስቃስን እዩ። ብምክንያት ድርቁ ምግብን ማይን ኣለገ ህዝብታት ካብ ከባቢኦም ናብ ካሊኣ ቦታ ክንቀሳቐሱ ይኸእሉ።
17 በዝሒ ህዝቢ	ኣብ ሓደ ሃገር ኣብ ከተማን ገጠርን ካብ ውልደት ጀሚሩ ብህይወት ዝነብር ጠቕላላ ህዝቢ ተቐጺሩ ዝፍለጥ በዝሒ ኣሃዝ መግለጺ'ዩ።
18 ፍገረ መሬት	ዝናብ እንትወቅዕ ኣብ ላዕለዎይ ክፋል መሬት ዝርከብ ሓመድ እናንሕጎሐ ዕርግርግ ኣቢሉ እንትወስዶ ማለት'ዩ።
19 ምክታምነት	ኣብ ከተማ ዝነብር በዝሒ ህዝቢ፣ ዝርግሐ መሰረተ ልምዓት፣ ዘመናዊ ህንፃታት፣ ሰሉጥ ማሕበራዊ ግልጋሎት፣ ቀረብ ግልጋሎት ማይ፣ ትምህርትን ጥዕናን፣ ግልጋሎት ቴሌኮሙኒኬሽንን መራኸብቲ ቴክኖሎጂን፣ ዝሓሸ ዕድል ስራሕን መነባብሮን፣ ከባብያዊ ሓለዎን ዕርዮት ምስ ዕባቕ፣ ቀረብ ሓይሊ መብራህትን መዘናግዕታትን ወዘተ ብዝሓሸ ኣገባብን ሰለጤንን ምህላዎምን ምቕሉል መነባብሮ ምህላውን ዝገልፅ'ዩ።
20 ኣሰፋፍራ ህዝቢ	ኣብ ሓደ ከባቢ መነባብርኦም ንምክያድ ተኣኪቦም ነናይባዕሎም መንበሪ ሰሪሖም ናብርኦም ዘካይድሉ ኣግባብ ዝግለፀሉ ኣምርን ክልስ ሓሳብን'ዩ።
21 ከበሳ	ኣብ ዝለዓለ ብራኽ ከባብታት ዝርከብ መይዳ
22 መታሕት	ኣብ ዝተሓተ ብራኽ ከባብታት ቆላ ዝርከብ

መጠቻ ስሌ ሕፃናት

ሀ. ነዞም ዝስዕቡ ሕቶታት ካብዝተውሃቡ መማረዕታት ዝበለፀ ትኸክል ዝኾነ መልሲ ምረፁ።

1. ካብዘን ዝስዕባ ሃገራት ምብራቕ ኣፍሪካ ብዙሕ ህዝቢ ዘለዎ ሃገር መንያ?

- ሀ. ኬንያ ለ. ታንዛንያ
- ሐ. ሱዳን መ. ኢትዮጵያ

2. ካብዘን ዝስዕባ ሃገራት ምብራቕ ኣፍሪካ ውሑድ በዝሒ ህዝቢ ዘለዎ ሃገር መንያ?

- ሀ. ሶማሊያ ለ. ሱዳን
- ሐ. ኢትዮጵያ መ. ጂቡቲን

3. ካብዘን ዝስዕባ ሃገራት ምብራቕ ኣፍሪካ ዝገፍሑን ዝለዓለን ስፍሓት መሬት ዘለዎ ሃገር መንያ?

- ሀ. ሱዳን ለ. ታንዛንያ
- ሐ. ኢትዮጵያ መ. ኬንያ

4. ካብዘን ዝስዕባ ሃገራት ምብራቕ ኣፍሪካ ዝነኣሰ ስፍሓት መሬት ዘለዎ ሃገር መንያ?

- ሀ. ናይታንያ ለ. ቡርንዲ
- ሐ. ታንዛንያ መ. ጂቡቲ

5. ካብ 2,505,813 ትርብዒት ኪ.ሜ. (ኪሜ²) ስፍሓት መሬት ዘይነኣሰን 16.9 ዓዕቂ በዝሒ ህዝቢ ዘለዎን ኣብ ምብራቕ ኣፍሪካ ትርኩብን ሃገር መን እያ?

- ሀ. ታንዛንያ ለ. ኢትዮጵያ
- ሐ. ሱዳን መ. ኡጋንዳ

6. ካብዘን ዝስዕባ ሃገራት ምብራቕ ኣፍሪካ ዝለዓለ ዓዕቂ ህዝቢ ኣብ ሓደ ትርብዒት ኪ.ሜ (ኪሜ²) ዘለዎ ሃገር መን እያ?

- ሀ. ታንዛንያ ለ. ኢትዮጵያ
- ሐ. ሱዳን መ. ናይታንያ

7. ካብዘን ሃገራት ምብራቕ ኣፍሪካ ስሕው ዝበለን ውሑድ ዓዕቂ ህዝብን ዘለዎ ሃገር መን እያ?

- ሀ. ኬንያ ለ. ጂቡቲ
- ሐ. ሶማሊያ መ. ኤርትራ

8. ካብዞም ዝስዕቡ ሓሳባት ከበሳታትን ደጉዓታትን ብትኸክል ዘይምልከት “ጌጋ” ሓሳብ ፍለይ።

- ሀ. ንልምዓት ሕርሻ፣ ዘራእትን ምርባሕ ሃፍቲ እንሰሳት ምቕው ዝኾነ
- ለ. ዛሕሊ፣ እኹል መጠን ዝኖብን ንመነባብሮ ምቕውን እዩ
- ሐ. ካብ ሕማማት ቆላን ትሮፒካልን ነፃ እዩ።
- መ. መልሲ የለን።

9. ንቆላን መታሕትን ከባብታት ሃገራት ምብራቕ ኣፍሪካ ዝምልከት “ትኸክል ዘይኮነ” ወይድማ “ጌጋ” ሓሳብ ዝኾነ ፍለይ።

- ሀ. ሓያል ሙቐት፣ ሃሩርን ደረቕ ጠባይ ኣየር ኣለዎም።
- ለ. ዝተፈላለዩ ሕማማት ቆላን ትሮፒካልን ብበዝሒ ይርከቡ።

ሐ. ዓሶ፣ ትኩሳት (ረስኒ)፣ ዓሶ ሓንጎል፣ ሕማም ድቃስ፣ ኢንፍሉዌንሳ ወዘተ ካብዝመሳሰሉ ሕማማት ነፃ እዮም።

መ. ኩሎም ትኸክል መልሲ እዮም።

10. ንምንቅስቃስ፣ ፍሰትን ስደትን ህዝቢ ሓደ ከባቢ ወይድማ ሃገር ምኽንያት ዝኾነ ፈሊኹም ኣመልክቱ

ሀ. ህዝባውን ተፈጥሯውን መሰረት ለ. ኩናትን ቅልውላዎትን

ሐ. ፖለቲካዊ ውሳኔ መንግስቲ መ. ኩሎም ትኸክል መልሲ እዮም።

11. ህዝቢ ትግራይ ብ1977 ዓ.ም. ዝተሰደደሎም ከባብታት ፍለይ?

ሀ. ወለጋ ለ. ጋምቤላ

ሐ. ሱዳን መ. ኩሎም መልስታት'ዮም

12. ኣብዝሓለፉ ዓሰርተ ዓመታት ብዝኾነ ዓይነት ፖለቲካውን ተፈጥሮኣውን ወይድማ ብዘሰገድድ ኩነታት ህዝቢ ዓምደ ሰፊሕ ምንቅስቃስ ዘይገበረላ ሃገር ኣመልክት።

ሀ. ታንዛኒያ ለ. ሶማሊያ ሐ. ሱዳን

መ. ናዋንዳ ሰ. ኡጋንዳ

13. መንቀሊ ምኽንያት ምንቅስቃስ (ፍልሰት) ህዝቢ ኦሮሞ

ሀ. ጠለብ ልሙዕ ተሓራሳይ መሬት ለ. ሕድሕድ ኩናትን ቅልውላውን

ሐ. ኣለሻ መግሃጫ (ጋህዒ) መሬት መ. ሀን ሐን መልሲ እዮም

ለ. ካብዞም ዝሰዕቡ መንቀሊ ምኽንያታት ምንቅስቃስን ፍልሰትን ህዝቢ ብምርኣይ ብኣዎንታውነት ንዝግለፁ “1” ብኣሉታውነት ንዝግለፁ ድማ “2” ፅሓፉ።

___ ዕድል ስራሕ ንምርኣብ፤

___ መነባብሮ ሕርሻ ንምድንፋዕ፤

___ ትምህርትን ክእለትን ንምጥራይ፤

___ ምብትታን ስድራ፤

___ ምፍንቓልን ምዝንባልን ናብራ

___ ዘይምርግጋዕን ሻቕሎትን

___ ምግብን መፅለልን ንምርኣብ፤

___ ጎንዒ ባህልታትን ልምድታትን፤

___ ካብ ስቅያት ጥምየትን ድርቅን

___ ተሓራሳይ ልሙዕ መሬት ንምውናን፤

___ ንምንጋፍ፤

___ ቅልውላው መንነት፤

___ ቅልውላው ማሕበረ-ፖለቲካውን

___ ስእነት መፅለልን ምግብን

___ ኢኮኖሚያውን

___ ዝተመሳበለን ዝተፈናቐለን ናብራ

___ ካብ ሓደጋ ኩናት ዕቑባ ንምርኣብን፤

___ ንምድልዳልን

ሐ. ነዞም ዝሰዕቡ ሕቶታት ትኸክል ንዝኾኑ ‘ሓቂ’ ትኸክል ንዘይኾኑ ድማ ‘ሓሶት’ እናበልኩም መልሲ ሃቡ።

1. ኣብ ዓለም ብጣዕሚ ኣገደስትን ክዕቀቡ ኣለዎምን ተባሂሎም ብውድብ ሕቡራት መንግስታት ዓለም ትካል ትምህርትን፣ ሳይንስን ባህልን (ዩኔስኮ) ዝተመዝገቡ ልዕሊ 800 ዝኾኑ ዓበይቲ ታሪካዊ ሓድግታት ኣብ 137 ሃገራት ኣለዉ።

2. ሃገራት ምብራቕ ኣፍሪካ ብደረጃ ኣህጉር ካብዘለዎ ሃገራት ውሽጢ ኣዝዩ ብዙሕ (ዝለዓለ) በዝሕን ፃዕኛን ህዝቢ ኣለዉን።

3. ተፈጥሮአዊ ባእታታት ዝገልፁ ኣብነታት ከም ጠባይ ኣየር፣ ኣቀማምጣ መሬት፣ ብራሽ፣ ልምዑነት መሬት፣ ቀረብ ማይ፣ ከባብያዊ ጥዕና፣ ሃፍቲ ተፈጥሮ፣ ማእድን፣ ስነ መሬታዊ መርክቦ፣ ወዘተ ዝመሳሰሉ እዮም።
4. ቀንዲ ሰብአዊ ባእታት ንዝበሃሉ ዝገልፁ ኣብነታት ከም ማእኸል ምምሕዳር፣ ኢኮኖሚያዊ ምንቅስቃሳትን ንጥፈታትን፣ ማሕበራዊ መሰረተ ልምዓት፣ ስርዓት ምንቅስቃስ ህዝቢ ዝመሳሰሉ ዝጥቀሱ እዮም።
5. ከበሳታትን ደጉዓታትን ንምንባርን መነባብሮን ወዲሰብን ኣዝዩ ምቕው ዝኾነ ጠባይ ኣየር ስለዘለዎም ዝለዓለ በዝሒ ህዝቢ ይነበረሎምን ይርከበሎምን።
6. ኣብ ሃገራት ምብራቕ ኣፍሪካ ከባቢ ዓበይቲ ሃይቃት፣ ገማግም ባሕሪ፣ ሃፍታም ከባብታት ሩባታትን ውቅያኖሳትን ዝለዓለ በዝሒን ፀቕጥን ህዝቢ ይርከብ።
7. ብመሰረት ሃገራዊ መረዳእታ ኤጀንሲ ብሄራዊ ማእኸላይ ስታቲስቲክስ 49.54 ሚሊታዊ ህዝቢ ኢትዮጵያ ደቂ ተባዕትዮ እዮም።
8. ካብ ሞንጎ ህዝቢ ኢትዮጵያ 16.08 ሚሊታዊ ዝኸውን ኣብ ከተማታት ዝነበርዮ።
9. ብመሰረት ሃገራዊ መረዳእታ ኤጀንሲ ብሄራዊ ማእኸላይ ስታቲስቲክስ 49.26 ሚሊታዊ ህዝቢ ትግራይ ደቂ ተባዕትዮ እዮም።
10. ካብ ሞንጎ ህዝቢ ትግራይ 19.55 ሚሊታዊ ዝኸውን ኣብ ከተማታት ዝነበርዮ።
11. ኣብ ከተማታት ትግራይ ካብዝነበሩ በዝሒ ህዝቢ ውሽጢ 52.75 ሚሊታዊ ዝኾና ደቂ ኣንስትዮ እየን።
12. ካብ ሃገራት ምብራቕ ኣፍሪካ ዝለዓለ መጠን ዕብዮት ህዝቢ ዘለዎ ሃገር ኢትዮጵያ እያ።
13. ካብ ሃገራት ምብራቕ ኣፍሪካ ዝተሓተ መጠን ዕብዮት ህዝቢ ዘለዎ ሃገር ኤርትራ እያ።
14. ድልየት ትምህርቲ፣ ዕድል ስራሕ፣ ሓዱሽ ኣግባብ መነባብሮን ኣብ ስራሕ ንግዲ ንምውፋርን ዝመሳሰሉ ምክንያታት ንምንቅስቃስን ፍልሰትን ህዝቢ መሰረታዊ ጉዳያትዮም።
15. ምዕቡል ኢኮኖሚያዊ መሰረት ንዘይብሎም ሃገራት ቕልጡፍ ዕብዮት በዝሒ ህዝቢ ንዝለዓለ ስእነት ስራሕ ዘሳጥሕን ንመሰክሕ ማሕበራዊ ቅልውላው ዘቃልዕን እዩ።

መ. ነዞም ዝስዕቡ ሕቶታት ትኸክለኛን ዘየማትእ ቅኑዕን መልሲ ሃቡ።

1. መግለጺ ጥንታዊ ስልጣነታት ኣፍሪካ ዝኾኑ ብሙልኦም ብዝርዝር ግለፁ።
2. ጥንታዊ ስልጣነታት ማዕቢሎም ዝነበሩሎም ከባብታት ኣፍሪካ ብዝርዝር ግለፁ።
3. ነገስታት ጥንታዊ ግብጺ ዝነበሮም መፀውዒ እንታይ ይበሃል?
4. ስሉስ ኩርናዕ ቅርጺ ሒዙ ዝተሃንፀ መቓብር ነገስታት ግብጺ እንታይ ይበሃል?
5. ጥንታዊ ግብጺውያን ዘማዕበልዎ ስእላዊ ስነ ዕሑፍ እንታይ ይበሃል?
6. ማእኸል ጥንታዊ ስልጣነ ኑብያ (ኩሽ) ዝነበሩ ክልተ ከተማታት ግለፁ።
7. ማእኸል ዘደንቑ ሓድግታት ታሪክን ባህልን ሃገርና ዝኾኑ ኣርባዕተ ከተማታት ግለፁ።
8. ኣብ ትግራይ ነዊሕ ዕድመ ዘለዎ ታሪካዊ ቤተክርስቲያን መንዮ?
9. ካብ ዘደንቑ ሓድግታት ታሪክን ባህልን ክልልና እንተወሓደ ሰለስተ ግለፁ።
10. ኣብ ሃገርና ካብዝርከቡ ውቅር ኣብያተ ክርስቲያናት ሓሙሽተ ጥራሕ ግለፁ።

11. አብ ሃገርና በዝሒ ህዝቢ ብዕሊ ጃዲሩ ብዎታ፣ ብዕድመ፣ ብከተማን ገጠርን ብአካላዊ ብቕዓት፣ ብደረጃ ትምህርቲ፣ ምስ ጥዕና ብዝተኣሳሰረ ኩነታት፣ መጠን ውልደትን ሞትን፣ ብብዓመቱ'ውን እናወሰኸ ዝኸይድ ክንደይ ከምዝኾነን መረዳኢታ እናፀብፀብ ዕላዊ ዝገብር መንግስታዊ ትካል መን ተባሂሉ ይፍለጥ?
 12. አብ ታሪኽ ሃገርና ክንደይ ግዘ ብብሄራዊ ደረጃ ቆፀራ ህዝቢ ተኻይዱ? መግዝን መግዝዮ ተኻይዱ ነይሩ?
 13. በዝሒ ዝውለዱ ህፃናትን መጠን ምውላድ እናታትን እናነኪየ እንተኾነ'ውን ቕልጡፍ ዕብየት በዝሒ ህዝቢ ይውስኽ'ሎ። ንምንታይ?
 14. ቕልጡፍ ዕብየት በዝሒ ህዝቢ አብ ሕብረተሰብን ሃገርን ዘስዕብዎ ዓበይቲ ጉድኣትን ፅዕንቶን ነቶም ቀንዲ ዝበሃሉ ብዝርዝር ግለፅ።
 15. ቕልጡፍ ዕብየት በዝሒ ህዝቢ ሃገር ካብዝፈጥርዎም ፀቕጢ ማሕበራዊ ግልጋሎታት ነቶም መሰረታዊ ዝበሃሉ መግለፅታት ግለፅ።
 16. መግለጺ (መርኣያ) ፀገማት ምጉሕንጎን ብርሰትን ተፈጥሮኣውን ከባብያውን ሃፍታት ንዝኾኑ ሓሙሽተ ግለፅ።
 17. መግለጺ ምኽታምነትን ምዕባለ ከተማን ዝኾኑ አብነታት ጥቐስ።
 18. አብ ገጠራት ንዝነብሩ ሰባት ናብ ከተማ ንክስደዱን ንክፈልሱን ምኽንያት ምንቅስቃሶም ዝኾኑ ደፋኢቲ ኩነታት ገጠር ግለፅ።
 19. አብ ከተማታት ዝርከቡ ሰሓብቲ ሓይሊሰብ ገጠራት ዝኾኑ አብነታት ግለፅ።
 20. ካብ ገጠራት ናብ ከተማ ምስተሰደዱ ሰባት ክገጥሞም ዝኸእል ፅቡቕ ዝኾኑን ፅቡቕ ዘይኮኑን ኩነታት መነባብሮ ብዝርዝር ግለፅ። አረድኡ።
- ሰ. ነዞም ዝስዕቡ አብ ትሕቲ 'ሀ' ዝርከቡ ዝርዝራት ምስ አብ ትሕቲ 'ለ' ዝርከቡ አዛምዱ።

ሀ

ለ

- | | |
|---------------------------|---|
| 1. ዘመነ ጥንታዊ ስልጣነ አኸሱም | ሀ. ብዘይጭቃ ዝተሰርሐ ቤተፀሎት |
| 2. ዘመነ ጥንታዊ ስልጣነ ግብጺ | ለ. ሰዓብቲ ነብይ መሓመድ ዝተዓቕቡሉ |
| 3. ዘመነ ጥንታዊ ስልጣነ ኑቢያ (ኩሽ) | ሐ. ሬሳ ንኸይፈርስ ዝከላኸል መድሓኒት |
| 4. ፒራሚድ | መ. ካብ 2000 - 350 ዓመተ ዓለም |
| 5. ሂሮይግሎፊክስ | ሰ. ካብ 3500 - 2000 ዓመተ ዓለም |
| 6. ፓፒረስ | ረ. ካብ 1 ^ይ - 6 ^ይ ክፍለ ዘመን |
| 7. መሚ | ሸ. ስሉስ ኩርናዕ መቓብር ነገስታት |
| 8. መስጊድ ነጋሽ | ቀ. ስእላዊ ስነ ፅሑፍ ግብፃውያን |
| 9. ምኽራብ የሓ | በ. ወደብ ንግዲ አክሱማውያን |
| 10. ወደብ አዱሊስ | ተ. ንመፅሐፊ ከም ወረቐት ዘገልገል |